

# សេចក្តីព្រាងច្បាប់ ស្តីពីការវាយតម្លៃហេតុប៉ះពាល់បរិស្ថាន

## ជំពូកទី១ បទប្បញ្ញត្តិទូទៅ

### មាត្រា១.\_គោលបំណង

ច្បាប់នេះមានគោលបំណង៖

- កំណត់បទប្បញ្ញត្តិ គោលការណ៍ បទដ្ឋាន នីតិវិធី និងវិធានស្តីពីការវាយតម្លៃហេតុប៉ះពាល់បរិស្ថានសម្រាប់គម្រោងវិនិយោគទាំងអស់ ដែលបង្កហេតុប៉ះពាល់ និងគ្រោះថ្នាក់ដល់បរិស្ថាន សង្គម សេដ្ឋកិច្ច វប្បធម៌ នីត្យានុកូលភាព និងលទ្ធិប្រជាធិបតេយ្យរបស់រដ្ឋ។
- បញ្ញត្តិអំពីដំណើរការវាយតម្លៃហេតុប៉ះពាល់បរិស្ថាន នៅក្នុងព្រះរាជាណាចក្រកម្ពុជាជំរុញឲ្យមានការចូលរួមជាសាធារណៈនិងអនុវត្តឲ្យតឹងរឹងនៃការអនុវត្តច្បាប់នេះ ដើម្បីធានាការអភិវឌ្ឍន៍បៃតងដែលជាការអភិវឌ្ឍប្រកបដោយនិរន្តរភាព។

### មាត្រា២.\_វិសាលភាពអនុវត្ត

- ច្បាប់នេះមិនផ្ទុយនឹងច្បាប់ជាធរមានរបស់ក្រសួងស្ថាប័នពាក់ព័ន្ធ ដែលមានសមត្ថកិច្ចផ្តល់ការអនុញ្ញាតលើការអភិវឌ្ឍតាមវិស័យ ដូចជា ការវិនិយោគក្នុងវិស័យ ពាណិជ្ជកម្ម ឧស្សាហកម្ម និងសកម្មភាពអាជីវកម្មឡើយ។ រាល់គម្រោងអភិវឌ្ឍន៍ និងសកម្មភាពអាជីវកម្មដែលទទួលបានការអនុញ្ញាតពីក្រសួងស្ថាប័នដទៃទៀតរួច នៅតែគោរពតាមច្បាប់នេះ។
- ច្បាប់នេះមានវិសាលភាពអនុវត្តទាំងស្រុង និងយ៉ាងពេញលេញ ចំពោះរាល់បាតុភូតនិងសកម្មភាពគម្រោងទាំងអស់របស់រូបវន្តបុគ្គលម្ចាស់កម្មសិទ្ធិគ្រប់ប្រភេទ នីតិបុគ្គលឯកជននីតិបុគ្គលសាធារណៈ អង្គការនិងស្ថាប័នរដ្ឋ រដ្ឋនិងរដ្ឋ ដែលស្ថិតក្រោមដែនសមត្ថកិច្ចនៃច្បាប់ជាធរមាននៃព្រះរាជាណាចក្រកម្ពុជា ហើយដែលបានប្រតិបត្តិការរួច កំពុងប្រតិបត្តិការ ឬនឹងចាប់ផ្តើមប្រតិបត្តិការដែលអាចនាំឲ្យកើតមានហេតុប៉ះពាល់ដល់បរិស្ថាន និងសង្គម។
- ចាប់ពីពេលច្បាប់នេះចូលជាធរមាន រាល់ស្ថាប័នរដ្ឋ ក្រសួង មន្ទីរ និងអង្គការសាធារណៈរបស់រដ្ឋទាំងអស់ ត្រូវយកច្បាប់នេះជាគោលការណ៍អនុវត្តជាសំខាន់មុននឹងសម្រេចផ្តល់ការអនុញ្ញាត ចេញអាជ្ញាប័ណ្ណ និងសេចក្តីសម្រេចនានា។
- រាល់សកម្មភាព និងគម្រោងអភិវឌ្ឍន៍ជារូបវន្តបុគ្គល នីតិបុគ្គលឯកជននិងនីតិបុគ្គលសាធារណៈត្រូវគោរពបទប្បញ្ញត្តិនៃច្បាប់នេះ ឲ្យបានតឹងរឹង។រាល់បែបបទ នីតិវិធីអនុវត្ត និង

បទដ្ឋានបច្ចេកទេស ដែលមិនមានចែងក្នុងច្បាប់នេះ ត្រូវកំណត់នៅក្នុងអនុក្រឹត្យ ប្រកាស សារា ចរ និងសេចក្តីណែនាំនានាតាមសំណើរបស់រាជរដ្ឋាភិបាល ឬក្រសួងបរិស្ថាន។

ច្បាប់នេះមានវិសាលភាពអនុវត្តចំពោះរាល់សកម្មភាព និងគម្រោងអភិវឌ្ឍន៍នានា ដែល ទទួលបានលិខិតអនុញ្ញាត អាជ្ញាប័ណ្ណ សេចក្តីសម្រេចពីក្រសួង និងស្ថាប័នអនុម័តគម្រោង ហើយមិនបានសិក្សាវាយតម្លៃហេតុប៉ះពាល់បរិស្ថាន។

**មាត្រា ៣.\_គម្រោងលើកលែង**

ច្បាប់នេះមិនអនុវត្តចំពោះគម្រោងរបស់រដ្ឋដែលបានសម្រេចដោយរាជរដ្ឋាភិបាល ឬបានអនុម័តពីរដ្ឋសភា ហើយដែលត្រូវបានចាត់ទុកជាគម្រោងបន្ទាន់ទាក់ទងនឹងវិស័យសន្តិ សុខជាតិ ការពារជាតិ និងការគ្រប់គ្រងគ្រោះមហន្តរាយ។

**មាត្រា ៤.\_និយមន័យសទ្ទានុក្រមនិងអក្សរកាត់**

និយមន័យ សទ្ទានុក្រម អក្សរកាត់ ជាភាសាខ្មែរនៃច្បាប់នេះមានចែងក្នុងឧបសម្ព័ន្ធ។

**ជំពូកទី ២**

**គោលការណ៍ និងសិទ្ធិអំណាច**

**មាត្រា ៥.\_បទប្បញ្ញត្តិស្តីពីការវាយតម្លៃហេតុប៉ះពាល់បរិស្ថាន**

រាល់គម្រោងអភិវឌ្ឍន៍ទាំងអស់ត្រូវធ្វើការវាយតម្លៃហេតុប៉ះពាល់ទៅលើបរិស្ថាន សេដ្ឋ កិច្ច សង្គម និងវប្បធម៌ឲ្យបានត្រឹមត្រូវជាមុនសិន មុននឹងបញ្ជូនទៅរាជរដ្ឋាភិបាលឯកភាព និង អនុម័ត។ ប្រភេទគម្រោងអភិវឌ្ឍន៍ដែលតម្រូវឲ្យមានការវាយតម្លៃហេតុប៉ះពាល់បរិស្ថាន ត្រូវ កំណត់ដោយអនុក្រឹត្យ។

រាល់គម្រោងអភិវឌ្ឍន៍ទាំងអស់ដែលមានចែងនៅក្នុងតារាងឧបសម្ព័ន្ធនៃអនុក្រឹត្យ មិន ត្រូវចាប់ផ្តើមការងារសាងសង់ដោយគ្មានលិខិតឯកភាពលើការវាយតម្លៃហេតុប៉ះពាល់បរិស្ថាន ដែលបានចេញដោយក្រសួងបរិស្ថាន។

ក្រសួង ស្ថាប័នពាក់ព័ន្ធ វិស័យឯកជន សង្គមស៊ីវិល និងអ្នកដែលទទួលរងហេតុប៉ះ ពាល់មានសិទ្ធិផ្តល់យោបល់លើរបាយការណ៍វាយតម្លៃហេតុប៉ះពាល់បរិស្ថានក្នុងអំឡុងកិច្ច ដំណើរការវាយតម្លៃហេតុប៉ះពាល់បរិស្ថាន។

**មាត្រា ៦.\_គោលការណ៍ដែលត្រូវអនុវត្ត**

ដើម្បីសម្រេចបាននូវវត្ថុបំណងនៃការអភិវឌ្ឍប្រកបដោយនិរន្តរភាព គោលការណ៍ដូច ខាងក្រោមត្រូវយកមកអនុវត្ត ក្នុងកិច្ចដំណើរការវាយតម្លៃហេតុប៉ះពាល់បរិស្ថាន។

ត្រូវផ្តល់សិទ្ធិទទួលបាននូវព័ត៌មាន ដែលបានផ្តល់ក្នុងកិច្ចដំណើរការវាយតម្លៃហេតុប៉ះ ពាល់បរិស្ថានចំពោះក្រសួង/ស្ថាប័នពាក់ព័ន្ធមន្ទីរនានានៃរាជរដ្ឋាភិបាល វិស័យឯកជន សង្គមស៊ី វិលអ្នកដែលទទួលរងហេតុប៉ះពាល់ពីគម្រោង និងសាធារណជនដើម្បីរួមចំណែកការពារសិទ្ធិ

របស់បុគ្គលគ្រប់រូបក្នុងព្រះរាជាណាចក្រកម្ពុជា នាបច្ចុប្បន្ន និងអនាគត ក្នុងការចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថាន។

បុគ្គលគ្រប់រូបក្នុងព្រះរាជាណាចក្រកម្ពុជា ត្រូវមានសិទ្ធិចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថាន និងមានលទ្ធភាពទទួលបាននូវយុត្តិធម៌ក្នុងបញ្ហាបរិស្ថាន ដើម្បីបង្កើនគុណភាពនៃការធ្វើសេចក្តីសម្រេចក្នុងបញ្ហាបរិស្ថាន និងដើម្បីលើកកម្ពស់តម្លាភាពនៃការធ្វើសេចក្តីសម្រេចក្នុងបញ្ហាបរិស្ថាន ។

កិច្ចដំណើរការវាយតម្លៃបរិស្ថានត្រូវលើកទឹកចិត្ត និងផ្តល់លទ្ធភាពដល់សាធារណជន និងសង្គមស៊ីវិលចូលរួមក្នុងកិច្ចការពារបរិស្ថាន នៅក្នុងកិច្ចដំណើរការវាយតម្លៃហេតុប៉ះពាល់បរិស្ថាន។

កិច្ចដំណើរការវាយតម្លៃបរិស្ថានត្រូវទទួលស្គាល់ការចូលរួមរបស់ក្រសួង/ស្ថាប័នពាក់ព័ន្ធ វិស័យឯកជន សង្គមស៊ីវិល សាធារណជនអ្នកដែលទទួលរងនូវហេតុប៉ះពាល់ពីគម្រោងជាទិដ្ឋភាពដ៏សំខាន់នៃការវាយតម្លៃបរិស្ថាន។

កិច្ចដំណើរការវាយតម្លៃបរិស្ថាន ត្រូវប្រកាន់យក និងអនុវត្តគោលការណ៍បង្ការទប់ទល់ពោលគឺពេលមានការគម្រាមកំហែងនៃការខូចខាតបរិស្ថានធ្ងន់ធ្ងរ ឬមិនអាចជួសជុលបាន កង្វះភាពច្បាស់លាស់ខាងវិទ្យាសាស្ត្រមិនត្រូវបានយកមកធ្វើជាមូលហេតុដើម្បីផ្អាកការអនុវត្តវិធានការការពារការខូចគុណភាពបរិស្ថានឡើយ។

កិច្ចដំណើរការវាយតម្លៃបរិស្ថានត្រូវប្រកាន់យក និងអនុវត្តគោលការណ៍ “អ្នកបង្កការខូចខាតបរិស្ថានត្រូវទូទាត់សំណង” ដោយបុគ្គលដែលបង្កឲ្យមានការបំពុលបរិស្ថាន និងសំណល់ ឬបង្កការខូចខាតដល់បរិស្ថាន ត្រូវរ៉ាប់រងបង់ថ្លៃចំណាយខូចខាត ការទប់ស្កាត់ ការជៀសវាង ឬការកាត់បន្ថយការខូចខាត។

កិច្ចដំណើរការវាយតម្លៃបរិស្ថាន ត្រូវពិចារណាពីបម្រែបម្រួលអាកាសធាតុ និងហេតុប៉ះពាល់នៃបម្រែបម្រួលអាកាសធាតុដែលអាចមានមកលើគម្រោងនានា ក្នុងព្រះរាជាណាចក្រកម្ពុជា ។

**មាត្រា ៧.\_ ករណីយកិច្ចទូទៅនៃកិច្ចការពារបរិស្ថាន**

រូបវន្តបុគ្គល ឬនីតិបុគ្គល មិនត្រូវអនុវត្តសកម្មភាព ឬគម្រោងណាមួយដែលបង្ក ឬអាចបង្កការខូចខាតដល់បរិស្ថានឡើយ លើកលែងតែបុគ្គលនោះអនុវត្តនូវវិធានការសមស្រប និងអាចអនុវត្តបាន ដើម្បីបង្ការ និងកាត់បន្ថយការខូចខាតនោះ

ករណីយកិច្ចនេះជាករណីយកិច្ចបន្ថែមលើកាតព្វកិច្ចទាំងឡាយ ដែលបានកំណត់ដោយក្រសួងបរិស្ថាន ក្នុងវិញ្ញាបនប្រតិបត្តិការវាយតម្លៃហេតុប៉ះពាល់បរិស្ថាន។

**ជំពូកទី ៣**  
**ស្ថាប័នទទួលខុសត្រូវ**

**មាត្រា ៨.\_ស្ថាប័នមានសមត្ថកិច្ច**

ក្រសួងបរិស្ថានជាស្ថាប័នតែមួយគត់ ដែលមានសមត្ថកិច្ចគ្រប់គ្រងការវាយតម្លៃហេតុប៉ះពាល់បរិស្ថានទាំងអស់។

អគ្គនាយកដ្ឋានវាយតម្លៃហេតុប៉ះពាល់បរិស្ថានមានសមត្ថកិច្ចត្រួតពិនិត្យការវាយតម្លៃហេតុប៉ះពាល់បរិស្ថាននិងចេញលិខិតអនុញ្ញាតនានាពាក់ព័ន្ធនឹងការវាយតម្លៃហេតុប៉ះពាល់បរិស្ថាន បន្ទាប់ពីមានសេចក្តីសម្រេចពីរដ្ឋមន្ត្រីក្រសួងបរិស្ថាន។

អគ្គនាយកដ្ឋានវាយតម្លៃហេតុប៉ះពាល់បរិស្ថានមានសមត្ថកិច្ចតាមដាន ត្រួតពិនិត្យ ធ្វើអធិការកិច្ចអង្កេត ស្រាវជ្រាវ ណែនាំ និងចាត់វិធានការដោយខ្លួនឯង ឬដោយសហការជាមួយភាគីពាក់ព័ន្ធ ចំពោះគម្រោងនិងសកម្មភាពគ្រប់ប្រភេទលើទឹកដីនៃព្រះរាជាណាចក្រកម្ពុជា ។

ចំពោះរាល់សកម្មភាព និងគម្រោងដែលទទួលបានការឯកភាពជាមុនពីរាជរដ្ឋាភិបាល ឬមានអាជ្ញាប័ណ្ណ សេចក្តីសម្រេច ដីកាសម្រេច ដែលចេញដោយស្ថាប័ន ក្រសួង អង្គការរដ្ឋ អាជ្ញាធរខេត្ត/រាជធានីម្ចាស់គម្រោងនៅតែមានកាតព្វកិច្ចត្រូវគោរពតាមកិច្ចដំណើរការវាយតម្លៃហេតុប៉ះពាល់បរិស្ថានជាមួយនឹងក្រសួងបរិស្ថានអនុលោមតាមច្បាប់នេះ។

**មាត្រា ៩.\_អគ្គនាយកដ្ឋានវាយតម្លៃហេតុប៉ះពាល់បរិស្ថាន**

អគ្គនាយកដ្ឋានវាយតម្លៃហេតុប៉ះពាល់បរិស្ថានគឺជាសេនាធិការផ្ទាល់របស់ក្រសួង បរិស្ថាន។

អគ្គនាយកដ្ឋានវាយតម្លៃហេតុប៉ះពាល់បរិស្ថានមានរចនាសម្ព័ន្ធចាត់តាំងរដ្ឋបាលថ្នាក់ជាតិ និងថ្នាក់ក្រោមជាតិ។

ការរៀបចំ និងប្រព្រឹត្តទៅនៃអគ្គនាយកដ្ឋានវាយតម្លៃហេតុប៉ះពាល់បរិស្ថានត្រូវកំណត់ដោយអនុក្រឹត្យតាមសំណើរបស់ក្រសួងបរិស្ថាន ។

អគ្គនាយកដ្ឋានវាយតម្លៃហេតុប៉ះពាល់បរិស្ថានត្រូវបង្កើតឡើងក្រោយពេលច្បាប់នេះចូលជាធរមាន។

**មាត្រា ១០.\_ភារកិច្ចរបស់អគ្គនាយកដ្ឋានវាយតម្លៃហេតុប៉ះពាល់បរិស្ថាន**

**អគ្គនាយកដ្ឋានវាយតម្លៃហេតុប៉ះពាល់បរិស្ថាន មានភារកិច្ចដូចខាងក្រោម៖**

- ទទួលបន្ទុកអនុវត្តច្បាប់នេះក្រោមការត្រួតពិនិត្យពីក្រសួងបរិស្ថាន
- ទទួលបន្ទុកជ្រើសរើសគម្រោងដែលស្នើសុំ កំណត់វិសាលភាពនៃគម្រោងនិងលក្ខខណ្ឌនៃការប្រតិបត្តិ ពិនិត្យរបាយការណ៍វាយតម្លៃហេតុប៉ះពាល់បរិស្ថាននិងឯកសារទាំងអស់ដែលពាក់ព័ន្ធ និងធានាឲ្យមានការចូលរួមជាសាធារណៈ អនុលោមបទប្បញ្ញត្តិនៃច្បាប់នេះ

។

- ចុះអង្កេតនិងតាមដានរាល់សកម្មភាពគម្រោងទៅតាម ផែនការត្រួតពិនិត្យតាម ដាន និងគ្រប់គ្រងបរិស្ថាន ក្រោយពីម្ចាស់គម្រោងទទួលបានវិញ្ញាបនបត្រឯកភាពលើរបាយ ការណ៍វាយតម្លៃហេតុប៉ះពាល់បរិស្ថាន ដើម្បីធានាការគោរពតាមច្បាប់នេះ។

**មាត្រា ១១\_ទំនួលខុសត្រូវរបស់ក្រសួងបរិស្ថាន និងការរៀបចំគោលការណ៍ណែនាំ**

ក្រសួងបរិស្ថានជាសេនាធិការផ្ទាល់របស់រាជរដ្ឋាភិបាល និងមានភារកិច្ចដូចខាងក្រោម៖

- បង្កើតគណៈកម្មការជំនាញផ្ទៃក្នុង។
- តែងតាំងសមាជិកនៃគណៈកម្មាធិការជំនាញត្រួតពិនិត្យ។
- ចេញលិខិតឯកភាពលើរបាយការណ៍វាយតម្លៃហេតុប៉ះពាល់បរិស្ថាន និងវិញ្ញា បនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន។
- អនុម័តគោលការណ៍ណែនាំស្តីពីលក្ខណៈវិនិច្ឆ័យការជ្រើសរើសគម្រោង។
- កំណត់វិសាលភាពគម្រោង និងលក្ខខណ្ឌនៃការប្រតិបត្តិ។
- អនុម័តគោលការណ៍ណែនាំស្តីពីការវាយតម្លៃហេតុប៉ះពាល់បរិស្ថាន និង/ឬ ផែនការគ្រប់គ្រងបរិស្ថាន។
- ប្រើប្រាស់ និងអនុវត្តគោលការណ៍ដែលក្រសួងបានឯកភាព និងអនុវត្តកន្លងមក ស្តីពីការវាយតម្លៃហេតុប៉ះពាល់បរិស្ថាន និង/ឬផែនការគ្រប់គ្រងបរិស្ថាន។
- អនុម័តគោលការណ៍ណែនាំស្តីពីការចូលរួមជាសាធារណៈក្នុងកិច្ចដំណើរការ វាយតម្លៃហេតុប៉ះពាល់បរិស្ថាន។
- ចេញប្រកាសស្តីពីលក្ខណៈសម្បត្តិ និងការចុះបញ្ជីទីប្រឹក្សានៃការវាយតម្លៃ ហេតុប៉ះពាល់បរិស្ថាន។
- អនុម័តក្របខ័ណ្ឌវាយតម្លៃហេតុប៉ះពាល់បរិស្ថានឆ្លងដែនសម្រាប់គោលការណ៍ ណែនាំរបស់ខ្លួនស្តីពីវិធីវាយតម្លៃហេតុប៉ះពាល់បរិស្ថានឆ្លងដែន។

**មាត្រា ១២\_សិទ្ធិ និងភារកិច្ចរបស់មន្ត្រីអធិការកិច្ចអគ្គនាយកដ្ឋានវាយតម្លៃហេតុប៉ះពាល់បរិស្ថា ននៃក្រសួងបរិស្ថាន<sup>1</sup>**

មន្ត្រីអធិការកិច្ចរបស់អគ្គនាយកដ្ឋានវាយតម្លៃហេតុប៉ះពាល់បរិស្ថាននៃក្រសួងបរិស្ថាន មានភារកិច្ចដូចខាងក្រោម៖

- ធ្វើអធិការកិច្ចលើការអនុវត្តបទប្បញ្ញត្តិនានាទាក់ទងនឹងលក្ខខណ្ឌតម្រូវផ្នែកប រិស្ថាន ច្បាប់ និងបទប្បញ្ញត្តិនានាដែលពាក់ព័ន្ធ។
- ធ្វើអធិការកិច្ចលើការគោរពតាមលក្ខខណ្ឌតម្រូវផ្នែកបរិស្ថាន ដូចដែលបាន កំណត់ក្នុងច្បាប់ និងបទប្បញ្ញត្តិ កិច្ចសន្យា ឬស្តង់ដារ និងលក្ខខណ្ឌតម្រូវផ្នែកបរិស្ថានដែល ពាក់ព័ន្ធ។
- ពិនិត្យកំណត់ត្រា ឯកសារ ទិន្នន័យអេឡិចត្រូនិកស្តីពីការគ្រប់គ្រងបរិស្ថាន និង កំណត់ត្រាដទៃទៀតស្តីពីគម្រោងអភិវឌ្ឍន៍ និងការប្រតិបត្តិគម្រោង ។

<sup>1</sup>មាត្រា ១២នេះអាចដកចេញ ទៅដាក់ក្នុងគោលការណ៍ ប្រសិនបើចាំបាច់។

- តម្រូវឲ្យអ្នករដ្ឋបាល និងយោជិត និងភ្នាក់ងារនៃគម្រោងអភិវឌ្ឍន៍ និងការប្រតិបត្តិ គម្រោង ផ្តល់នូវរាល់ព័ត៌មាននិង/ឬកំណត់ត្រាទាំងអស់នៃកិច្ចការគ្រប់គ្រងបរិស្ថានរបស់ម្ចាស់ គម្រោង។
- មានសិទ្ធិចូលទៅក្នុងទីបរិវេណទីតាំងគម្រោងដើម្បីអនុវត្តសិទ្ធិអំណាចអធិការ កិច្ចនៅទីកន្លែងដែលសង្ស័យថាមានអំពើល្មើសច្បាប់ ឬបទប្បញ្ញត្តិស្តីពីការវាយតម្លៃហេតុប៉ះ ពាល់បរិស្ថាន ឬផែនការគ្រប់គ្រងបរិស្ថានដោយប្រមូលវត្ថុតាង<sup>៣</sup>។
- ជួបជាមួយប្រធានក្រុមប្រឹក្សាភិបាល និងអ្នករដ្ឋបាលនៃគម្រោងអភិវឌ្ឍន៍ឲ្យ បានយ៉ាងហោចមួយលើកក្នុង១(មួយ) ឆ្នាំ ដើម្បីធ្វើការវាយតម្លៃលើការអនុវត្តច្បាប់នេះ និងបទ ប្បញ្ញត្តិពាក់ព័ន្ធដទៃទៀត។

**មាត្រា ១៣.\_សិទ្ធិ និងករណីយកិច្ចរបស់អង្គការក្រោមឱវាទក្រសួងបរិស្ថាន**

អង្គការក្រោមឱវាទក្រសួងបរិស្ថាន ត្រូវអនុវត្តសិទ្ធិ និងបំពេញករណីយកិច្ច តាមការ ចាត់តាំងរបស់ក្រសួងបរិស្ថាន ដូចមានបញ្ជាក់នៅក្នុងគោលការណ៍ណែនាំ។

**ជំពូកទី៤**

**កិច្ចដំណើរការវាយតម្លៃហេតុប៉ះពាល់បរិស្ថានចំពោះគម្រោងស្នើសុំ(4)**

**មាត្រា ១៤.\_ ការជ្រើសរើសគម្រោង**

ការជ្រើសរើសគម្រោងត្រូវបានតម្រូវសម្រាប់រាល់គម្រោងអភិវឌ្ឍន៍ទាំងអស់ សម្រាប់ កំណត់ប្រភេទគម្រោងដែលត្រូវរៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ។ ការជ្រើសរើសនេះត្រូវអនុលោមតាមតារាងឧបសម្ព័ន្ធនៃអនុក្រឹត្យដោយឡែក។

ចំពោះរាល់គម្រោងអភិវឌ្ឍន៍ដែលនៅក្រៅឧបសម្ព័ន្ធនៃអនុក្រឹត្យខាងលើ ហើយអគ្គ នាយកដ្ឋានវាយតម្លៃហេតុប៉ះពាល់បរិស្ថានយល់ឃើញថាមានហេតុប៉ះពាល់ដល់បរិស្ថាននិង សង្គម នោះអគ្គនាយកដ្ឋានវាយតម្លៃហេតុប៉ះពាល់បរិស្ថានត្រូវធ្វើការកំណត់សញ្ញាណនៃហេតុ ប៉ះពាល់ ដោយសារទីតាំងនៃគម្រោងនៅក្បែរតំបន់រស់នៅបង្កបរិស្ថាន<sup>៥</sup> ដើម្បីតម្រូវឲ្យគម្រោង នោះធ្វើការវាយតម្លៃហេតុប៉ះពាល់បរិស្ថានដំបូង ឬពេញលេញ។

<sup>២</sup>សូមមើល សេចក្តីព្រាងរបស់ក្រសួងបរិស្ថាន មាត្រា ៣៨ និង៣៩ ។

<sup>៣</sup>សូមមើល សេចក្តីព្រាងរបស់ក្រសួងបរិស្ថាន មាត្រា ៣៨-៣៩ ។

<sup>៤</sup>សម្រាប់ជំពូកនេះ ច្បាប់គូសបញ្ជាក់ពីកិច្ចដំណើរការដ៏ទូលំទូលាយដែលត្រូវអនុវត្តតាម។ ចំណុចពិស្តារមាននៅក្នុងគោលការណ៍ ណែនាំពាក់ព័ន្ធ ឧបសម្ព័ន្ធទី ១, ៤, ៥, ៧ និង ៨។ ឧបសម្ព័ន្ធទាំងនេះ ដែលត្រូវបានអនុម័ត ក្នុងពេលតែមួយដូចច្បាប់នេះដែ រ។ ជាងនេះទៀត មានគោលការណ៍ណែនាំបច្ចេកទេស ដែលក្រសួងបរិស្ថានអាចអនុម័តដើម្បីជួយដល់កិច្ចដំណើរការវាយតម្លៃ IEE, EIA និងEMP។

<sup>៥</sup>គម្រោងដែលមានរៀបរាប់នៅក្នុងឧបសម្ព័ន្ធនៃអនុក្រឹត្យ រួមមានគម្រោងនានាដែលតម្រូវឲ្យមាននូវ EIA។ ប្រសិនបើគម្រោងមួយ តម្រូវឲ្យមាន EIA វានឹងមិនត្រូវបានតម្រូវឲ្យធ្វើ IEE ឡើយ។ ទោះបីជា IEE អាចមានតម្លៃតាមការសម្រប អ្នកស្នើគម្រោងនឹង អាចប្រើវាដើម្បីពិនិត្យគម្រោងនេះបាន។

ចំពោះគម្រោងដែលពុំតម្រូវឲ្យធ្វើការវាយតម្លៃហេតុប៉ះពាល់បរិស្ថាន អគ្គនាយកដ្ឋាន វាយ តម្លៃហេតុប៉ះពាល់បរិស្ថានអាចតម្រូវឲ្យម្ចាស់គម្រោងចុះកិច្ចសន្យាការពារបរិស្ថាន ឬផែន ការគ្រប់គ្រងបរិស្ថាន អនុលោមតាមការជ្រើសរើសគម្រោងរបស់អគ្គនាយកដ្ឋានវាយតម្លៃហេតុ ប៉ះពាល់បរិស្ថាន។

**មាត្រា ១៥.\_ ការវាយតម្លៃហេតុប៉ះពាល់បរិស្ថានដំបូង**

ការវាយតម្លៃហេតុប៉ះពាល់បរិស្ថានដំបូង នឹងត្រូវបានតម្រូវសម្រាប់៖

១. គម្រោងនានាដែលមានរៀបរាប់ក្នុងឧបសម្ព័ន្ធនៃអនុក្រឹត្យ។

២. គម្រោងនានាដូចមានរៀបរាប់ ដែលបានរៀបចំជាកិច្ចសន្យាការពារបរិស្ថាន ឬផែនការគ្រប់គ្រងបរិស្ថាន ហើយដែលសេចក្តីសម្រេចរបស់ក្រសួងបរិស្ថានក្រោមមាត្រានោះ តម្រូវឲ្យមានការវាយតម្លៃហេតុប៉ះពាល់បរិស្ថានដំបូង។

នៅពេលដែលគម្រោងដែលបានស្នើឡើង ត្រូវបានតម្រូវឲ្យធ្វើការវាយតម្លៃហេតុប៉ះ ពាល់បរិស្ថានដំបូង អ្នកស្នើគម្រោងនឹងធ្វើសេចក្តីព្រាងលក្ខខណ្ឌការងារដោយអនុលោមតាម បទប្បញ្ញត្តិ និងគោលការណ៍ណែនាំនានារបស់ក្រសួងបរិស្ថានស្តីពីការវាយតម្លៃហេតុប៉ះពាល់ បរិស្ថាន។

ក្រសួងបរិស្ថានទទួលខុសត្រូវ ក្នុងការចេញលក្ខខណ្ឌការងារសម្រាប់ការវាយតម្លៃ ហេតុប៉ះពាល់បរិស្ថានដំបូង ដោយអនុលោមតាមគោលការណ៍ណែនាំដែលចេញដោយ ក្រសួងបរិស្ថាន។

ខ្លឹមសារ និងទម្រង់ទូទៅ និងតាមផ្នែកសម្រាប់រៀបចំរបាយការណ៍វាយតម្លៃហេតុប៉ះ ពាល់បរិស្ថានដំបូង ត្រូវកំណត់ដោយប្រកាសរបស់ក្រសួងបរិស្ថាន។

**មាត្រា ១៦.\_ ការពិចារណាលើការវាយតម្លៃហេតុប៉ះពាល់បរិស្ថានដំបូង**

ក្រសួងបរិស្ថានត្រូវពិនិត្យរបាយការណ៍នៃការវាយតម្លៃហេតុប៉ះពាល់បរិស្ថានដំបូង អនុលោមតាមនីតិវិធី ដែលមានចែងក្នុងគោលការណ៍ណែនាំចេញដោយក្រសួងបរិស្ថាន ក្នុងរ យៈពេល៦០(ហុកសិប) ថ្ងៃចាប់ពីពេលទទួលបានរបាយការណ៍នោះ។<sup>៦</sup>

**សេចក្តីសម្រេចធ្វើឡើងដោយក្រសួងបរិស្ថាន ក្រោមមាត្រានេះ គឺសេចក្តីសម្រេច៖**

- ១. គម្រោងត្រូវមានការវាយតម្លៃហេតុប៉ះពាល់បរិស្ថានដំបូងភ្ជាប់ជាមួយកិច្ចសន្យា ការពារបរិស្ថាន

---

<sup>៦</sup>បញ្ហារយៈពេលធ្វើសេចក្តីសម្រេចដោយក្រសួងបរិស្ថានគឺជាការសំខាន់ណាស់។ វាច្បាស់ថា រយៈពេលបច្ចុប្បន្នខ្លី ណាស់។ PRC អនុញ្ញាត ៩០ ថ្ងៃសម្រាប់ការវាយតម្លៃលើ EIA។ ប៉ុន្តែ គេមានសមត្ថភាពវាយតម្លៃ។ PRC មាត្រា ២២ អនុញ្ញាត ៦០ ថ្ងៃគិតចាប់ពីបានទទួលរបាយការណ៍ EIA។ រយៈពេលនេះនឹងទុក ៣០ ថ្ងៃសម្រាប់គណៈកម្មាធិការត្រួត ពិនិត្យជំនាញធ្វើការពិនិត្យ EIA និង ៣០ ថ្ងៃទៀតសម្រាប់ក្រសួងបរិស្ថានពិនិត្យរបាយការណ៍នៃគណៈកម្មាធិការនិង មិត្តយោបល់ពីសាធារណៈជន និងក្រសួងដទៃទៀត។

- ២. គម្រោងត្រូវមានការវាយតម្លៃហេតុប៉ះពាល់បរិស្ថានពេញលេញភ្ជាប់ជាមួយកិច្ចសន្យាការពារបរិស្ថាន
- ៣. ផែនការគ្រប់គ្រងបរិស្ថាន
- ៤. គម្រោងត្រូវមានកិច្ចសន្យាការពារបរិស្ថាន។

**មាត្រា ១៧.\_ ការវាយតម្លៃហេតុប៉ះពាល់បរិស្ថានពេញលេញ**

ការវាយតម្លៃហេតុប៉ះពាល់បរិស្ថានពេញលេញត្រូវបានតម្រូវសម្រាប់៖

១. គម្រោងនានាដែលមានរៀបរាប់ក្នុងឧបសម្ព័ន្ធនៃអនុក្រឹត្យ។

២. គម្រោងនានា ដែលបានរៀបចំវាយតម្លៃហេតុប៉ះពាល់បរិស្ថានដំបូង<sup>៧</sup> ហើយដែលសេចក្តីសម្រេចរបស់ក្រសួងបរិស្ថានក្រោមមាត្រានោះ តម្រូវឲ្យមាន ការវាយតម្លៃហេតុប៉ះពាល់បរិស្ថានពេញលេញ។

នៅពេលដែលគម្រោងស្នើសុំត្រូវបានតម្រូវឲ្យធ្វើការវាយតម្លៃហេតុប៉ះពាល់បរិស្ថានពេញលេញ អ្នកស្នើគម្រោងនឹងធ្វើសេចក្តីព្រាងលក្ខខណ្ឌការងារ ដោយអនុលោមតាមបទប្បញ្ញត្តិ និងគោលការណ៍ណែនាំនានារបស់ក្រសួងបរិស្ថានស្តីពីការវាយតម្លៃហេតុប៉ះពាល់បរិស្ថាន។

ក្រសួងបរិស្ថានទទួលខុសត្រូវ ក្នុងការចេញលក្ខខណ្ឌការងារស្ថាពរ សម្រាប់ការវាយតម្លៃហេតុប៉ះពាល់បរិស្ថានពេញលេញ ដោយអនុលោមតាមគោលការណ៍ណែនាំដែលចេញដោយក្រសួងបរិស្ថាន។

ខ្លឹមសារ និងទម្រង់ទូទៅ និងតាមផ្នែកសម្រាប់រៀបចំរបាយការណ៍វាយតម្លៃហេតុប៉ះពាល់បរិស្ថានពេញលេញ ត្រូវកំណត់ដោយប្រកាសរបស់ក្រសួងបរិស្ថាន។

**មាត្រា ១៨.\_ រូបវន្តបុគ្គល និងនីតិបុគ្គលដែលមានសិទ្ធិរៀបចំរបាយការណ៍វាយតម្លៃហេតុប៉ះពាល់បរិស្ថាន**

គុណសម្បត្តិ និងលក្ខណៈវិនិច្ឆ័យរបស់រូបវន្តបុគ្គល ឬនីតិបុគ្គលដែលមានសិទ្ធិក្នុងការរៀបចំរបាយការណ៍វាយតម្លៃហេតុប៉ះពាល់បរិស្ថាន ត្រូវកំណត់ដោយប្រកាសរបស់ក្រសួងបរិស្ថានហើយត្រូវចុះបញ្ជីនៅក្រសួងបរិស្ថាន មុនពេលធ្វើការសិក្សាវាយតម្លៃហេតុប៉ះពាល់បរិស្ថាន<sup>៨</sup>។

---

<sup>៧</sup>ទាំងនេះគឺជាគម្រោងដែលតម្រូវឲ្យមាន IEE ហើយបន្ទាប់ពីការត្រួតពិនិត្យ ក្រសួងបរិស្ថានកំណត់ថាគម្រោងត្រូវមាន EIA ។  
<sup>៨</sup>គុណសម្បត្តិទាំងនេះចាំបាច់ត្រូវមាននៅក្នុងគោលការណ៍ណែនាំ ដែលបង្កើតឡើងដោយក្រសួងបរិស្ថាន និងពីផ្នែកមួយនៃគោលការណ៍ណែនាំ។



**មាត្រា ១៩.\_ ខ្លឹមសារ និងទម្រង់ទូទៅនៃរបាយការណ៍វាយតម្លៃហេតុប៉ះពាល់បរិស្ថានពេញលេញ<sup>១</sup>**

ក្រោយពេលបញ្ចប់លក្ខខណ្ឌការងារអ្នកស្នើគម្រោងត្រូវរៀបចំរបាយការណ៍ វាយតម្លៃហេតុប៉ះពាល់បរិស្ថានពេញលេញមួយដោយអនុលោមតាមគោលការណ៍ណែនាំ។

របាយការណ៍វាយតម្លៃហេតុប៉ះពាល់បរិស្ថានពេញលេញ ក៏ត្រូវបញ្ចូលផងដែរនូវផែនការគ្រប់គ្រងបរិស្ថានលម្អិត ផ្នែកលើហេតុប៉ះពាល់បរិស្ថាន និងសង្គម និងការវេចនាគម្រោងអភិវឌ្ឍន៍។

ប្រសិនបើមាននូវទិន្នន័យមូលដ្ឋាននៅក្នុងវាយតម្លៃហេតុប៉ះពាល់បរិស្ថានពេញលេញដែលទទួលបានការឯកភាពមួយផ្សេងទៀត អ្នកស្នើគម្រោងត្រូវបញ្ជូនទិន្នន័យនេះទៅក្រសួងបរិស្ថាន។

**មាត្រា ២០.\_ ការបង្កើតគណៈកម្មការត្រួតពិនិត្យជំនាញ**

- ក្រសួងបរិស្ថាន ត្រូវទទួលខុសត្រូវបង្កើតគណៈកម្មការត្រួតពិនិត្យជំនាញមួយដោយអនុលោមតាមតារាងពេលវេលា និងកិច្ចដំណើរការនានាដែលបានដាក់ចេញនៅក្នុងអនុក្រឹត្យស្តីពីកិច្ចដំណើរការវាយតម្លៃហេតុប៉ះពាល់បរិស្ថាន<sup>១០</sup>។

- រាល់គម្រោងអភិវឌ្ឍន៍នានាដែលតម្រូវឲ្យមានការវាយតម្លៃហេតុប៉ះពាល់បរិស្ថានពេញលេញ ចាំបាច់ត្រូវមានគណៈកម្មការត្រួតពិនិត្យជំនាញមួយដែលមានសមាជិកមកពីមន្ត្រីក្រសួងបរិស្ថាន ក្រសួង/ស្ថាប័នពាក់ព័ន្ធ និងអ្នកជំនាញឯករាជ្យ ដែលមានគុណសម្បត្តិ និងបទពិសោធន៍សមស្របក្នុងការពិនិត្យរបាយការណ៍វាយតម្លៃហេតុប៉ះពាល់បរិស្ថានពេញលេញ។

- ក្រសួងបរិស្ថានត្រូវជ្រើសរើស និងអញ្ជើញអ្នកជំនាញការជាតិ និង/ឬអន្តរជាតិឲ្យធ្វើជាសមាជិកគណៈកម្មការត្រួតពិនិត្យជំនាញ ដែលត្រូវបានបង្កើតឡើងជាពិសេសដើម្បីពិនិត្យទិដ្ឋភាពបច្ចេកទេសនៃរបាយការណ៍វាយតម្លៃហេតុប៉ះពាល់បរិស្ថានពេញលេញ ។

- សមាជិកគណៈកម្មការត្រួតពិនិត្យជំនាញត្រូវបានជ្រើសរើសពីគម្រោងមួយទៅគម្រោងមួយ។ សមាជិកទាំងឡាយត្រូវបានទូទាត់ប្រាក់កម្រៃសម្រាប់ការបម្រើការងាររបស់ខ្លួនដោយផ្អែកលើការព្រមព្រៀងរវាងក្រសួងបរិស្ថាន និងសមាជិកដោយអនុលោមតាមគោលការណ៍ណែនាំអំពីថ្លៃ និងបន្ទុកសេវាបរិស្ថាន។ ចំណាយទាំងនេះគឺជាផ្នែកនៃថ្លៃដែលបានគិតពីអ្នកស្នើសុំគម្រោង សម្រាប់ការវាយតម្លៃរបាយការណ៍វាយតម្លៃហេតុប៉ះពាល់បរិស្ថានពេញលេញ។

<sup>១</sup>ទម្រង់ និងខ្លឹមសារនៃរបាយការណ៍ EIA និងគោលការណ៍ណែនាំទូទៅ គួរត្រូវបានបញ្ចូលទៅក្នុងគោលការណ៍ណែនាំ។ បញ្ហាគឺថា តើឯកសារនេះគួរតែជាឯកសាររបស់ក្រសួង ឬជាច្បាប់។

<sup>១០</sup>គេបានសំណូមពរឲ្យបញ្ចូលកិច្ចដំណើរការនៃក្រុមអ្នកជំនាញ និងរយៈពេលទៅក្នុងអនុក្រឹត្យ។

**មាត្រា ២១.\_ ការពិនិត្យ និងផ្តល់យោបល់លើរបាយការណ៍វាយតម្លៃហេតុប៉ះពាល់បរិស្ថាន**

11

- ក្រសួងបរិស្ថានមានភារកិច្ចចម្បងធ្វើការពិនិត្យ និងពិចារណាលើរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ ដោយផ្អែកលើមតិយោបល់របស់ក្រសួង/ស្ថាប័នពាក់ព័ន្ធ មតិយោបល់សាធារណៈ និងគណៈកម្មការត្រួតពិនិត្យជំនាញដែលបានស្នើឡើង។

- ក្រសួងបរិស្ថាន ត្រូវពិចារណាលើរបាយការណ៍របស់គណៈកម្មការត្រួតពិនិត្យជំនាញមុនពេលចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ឬផ្តល់អនុសាសន៍ដល់រាជរដ្ឋាភិបាលសម្រាប់ផ្តល់ការឯកភាពដល់គម្រោងអភិវឌ្ឍន៍។<sup>12</sup>

- ក្រសួងបរិស្ថានទទួលខុសត្រូវធានានូវដំណើរការសវនាការមួយ ប្រកបដោយភាពយុត្តិធម៌ ដើម្បីផ្តល់លទ្ធភាពឲ្យមានការចូលរួមជាសាធារណៈនិងត្រូវអញ្ជើញក្រសួង ឬក្រសួង/ស្ថាប័នពាក់ព័ន្ធតាមវិស័យនានា សង្គមស៊ីវិលនិងអ្នកដែលទទួលរងការប៉ះពាល់ឲ្យចូលរួមសវនាការទាំងនោះ ព្រមទាំងផ្តល់មតិយោបល់ចំពោះគម្រោងដែលបានស្នើឡើងនោះ។

- ក្រសួងបរិស្ថាន គឺជាទីភ្នាក់ងារដឹកនាំ និងសម្របសម្រួលជាមួយនឹងក្រសួង ឬទីភ្នាក់ងារតាមវិស័យដែលពាក់ព័ន្ធនានា រួមទាំងបណ្តាភាគីទាំងឡាយដែលអាចនឹងទទួលរងហេតុប៉ះពាល់ដោយផ្ទាល់ឬប្រយោលពីគម្រោង ដើម្បីឲ្យចូលរួមសវនាការដែលបានគ្រោងទុក។

- ដោយផ្អែកលើរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ ការបង្ហាញជាផ្លូវការដោយអ្នកស្នើគម្រោង និងតាមរយៈមតិ យោបល់លាយលក្ខណ៍អក្សររបស់គណៈកម្មការត្រួតពិនិត្យជំនាញ ព្រមទាំងមតិយោបល់ពីការពិគ្រោះយោបល់ពីការចូលរួមជាសាធារណៈរបស់បណ្តាក្រសួង ឬស្ថាប័នពាក់ព័ន្ធ នោះក្រសួងបរិស្ថានត្រូវពិចារណាលើរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញក្នុងរយៈពេល ៦០(ហុកសិប) ថ្ងៃនៃថ្ងៃធ្វើការ និងកំណត់នូវសកម្មភាពមួយចំនួនដូចខាងក្រោម ដោយពិចារណាលើលក្ខណៈ ទំហំ និងទីតាំងនៃគម្រោងអភិវឌ្ឍន៍៖

១. ចេញនូវវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានសម្រាប់របាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ និងផែនការគ្រប់គ្រងបរិស្ថាន។

២. បដិសេធរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ។

- នៅពេលក្រសួងបរិស្ថានចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានក្រសួងត្រូវភ្ជាប់លក្ខខ័ណ្ឌផ្សេងៗលើវិញ្ញាបនបត្រឯកភាពលើរបាយការណ៍នេះ។

- នៅពេលក្រសួងបរិស្ថានបដិសេធរបាយការណ៍នៃការវាយតម្លៃហេតុប៉ះពាល់បរិស្ថានក្រសួងបរិស្ថានត្រូវបញ្ជាក់ពីហេតុផលនៃសេចក្តីសម្រេចរបស់ខ្លួន។

<sup>11</sup>គេដឹងថា ក្រសួងបរិស្ថានមិនឯកភាពលើគម្រោងឡើយ។ បច្ចុប្បន្ននេះ គ្រប់គម្រោងទាំងអស់ត្រូវបានឯកភាពដោយរដ្ឋាភិបាល។ គោលបំណងនៃវិញ្ញាបនបត្របញ្ជាក់ពីអនុលោមភាពផ្នែកបរិស្ថាន គឺទទួលបាននូវឯកសារមួយដែលមាននូវរាល់លក្ខខ័ណ្ឌពាក់ព័ន្ធទាំងអស់ ដែលមានជាប់ជាមួយនឹងការឯកភាពនោះ រួមទាំងផែនការគ្រប់គ្រងបរិស្ថានផងដែរ។

<sup>12</sup>មានតែគម្រោងដែលតម្រូវឲ្យមាន EIA ប៉ុណ្ណោះ ដែលនឹងត្រូវមានការតែងតាំងក្រុមអ្នកត្រួតពិនិត្យជំនាញមួយក្រុម។ តើប្រការនេះត្រឹមត្រូវដែរឬទេ?ក្នុងករណីណាមួយដែលរាល់គម្រោងទាំងអស់ នឹងត្រូវបានបដិសេធ ឬទទួលបាននូវ ECC។

- ក្រសួងបរិស្ថាន ត្រូវធ្វើសេចក្តីសម្រេចរបស់ខ្លួនរួមទាំងលក្ខខណ្ឌ ឬហេតុផលទៅឲ្យ ម្ចាស់គម្រោង ក្រសួង ឬស្ថាប័នពាក់ព័ន្ធ។ ក្រសួងបរិស្ថានត្រូវផ្តល់សំណៅចម្លងមួយច្បាប់នៃ សេចក្តីសម្រេចរបស់ខ្លួនដល់សាធារណជន នៅលើគេហទំព័ររបស់ខ្លួន និងតាមរយៈការបោះ ពុម្ពផ្សាយតាមសារព័ត៌មានក្នុងតំបន់ ឬថ្នាក់ជាតិ។

**មាត្រា ២២\_ ការចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន**

ម្ចាស់គម្រោងដែលត្រូវបានតម្រូវឲ្យធ្វើការវាយតម្លៃហេតុប៉ះពាល់បរិស្ថានដំបូង ឬនីតិវិធី វាយតម្លៃហេតុប៉ះពាល់បរិស្ថាន ត្រូវទទួលបាននូវវិញ្ញាបនបត្រឯកភាពលើរបាយការណ៍វាយតម្លៃ ហេតុប៉ះពាល់បរិស្ថានជាមុនសិន មុននឹងអ្នកស្នើគម្រោងចាប់ផ្តើមដំណើរការក្នុងដំណាក់កាល កាលមុនសាងសង់ ឬដំណាក់កាលសាងសង់។

គម្រោងអភិវឌ្ឍន៍ណាដែលគ្មានវិញ្ញាបនបត្រឯកភាពលើរបាយការណ៍វាយតម្លៃហេតុ ប៉ះពាល់បរិស្ថានត្រូវផ្អាកសកម្មភាពទាំងអស់ រហូតទាល់តែក្រសួងបរិស្ថានបានចេញវិញ្ញាបន បត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន។

ក្រសួងបរិស្ថានត្រូវចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់ បរិស្ថានជាផ្លូវការ ក្រោយពីបានពិនិត្យ និងឯកភាពលើឯកសារវាយតម្លៃបរិស្ថានត្រឹមត្រូវចំពោះ រាល់គម្រោងអភិវឌ្ឍន៍ដែលទទួលបានការកិច្ចព្រមព្រៀងសម្បទានពីរាជរដ្ឋាភិបាលកម្ពុជាទាំង ថ្នាក់ជាតិ និងថ្នាក់រាជធានី ខេត្ត។ វិញ្ញាបនបត្រឯកភាពលើរបាយការណ៍វាយតម្លៃហេតុប៉ះ ពាល់បរិស្ថានជាផ្លូវការត្រូវបានភ្ជាប់ជាមួយផែនការគ្រប់គ្រងបរិស្ថានលម្អិតដែលជាភស្តុតាង សម្រាប់ការអនុញ្ញាតចំពោះគម្រោង និងការអនុវត្តកាតព្វកិច្ចរបស់ភាគីអ្នកស្នើគម្រោងនិង ក្រសួងបរិស្ថាន។

ក្រសួងបរិស្ថានមិនអាចចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់ បរិស្ថាន មុនពេលមិនទាន់បានទទួលមតិយោបល់ជាលាយលក្ខណ៍អក្សរពីសមាជិកទាំងអស់នៃ គណៈកម្មការត្រួតពិនិត្យជំនាញនោះទេ។ មតិយោបល់ និងលក្ខខណ្ឌដែលកំណត់ដោយ សមាជិកនៃគណៈកម្មការត្រួតពិនិត្យជំនាញ ត្រូវដាក់បញ្ចូលជាលក្ខខណ្ឌក្នុងវិញ្ញាបនបត្រឯក ភាពលើរបាយការណ៍វាយតម្លៃហេតុប៉ះពាល់បរិស្ថាន ដែលចេញដោយក្រសួងបរិស្ថាន។

វិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានមានសុពលភាព សម្រាប់រយៈពេលមិនលើសពី៥(ប្រាំ) ឆ្នាំឡើយ<sup>13</sup>។

ផែនការគ្រប់គ្រងបរិស្ថានលម្អិតសម្រាប់គម្រោងត្រូវភ្ជាប់នឹងវិញ្ញាបនបត្រឯកភាពលើ របាយការណ៍វាយតម្លៃហេតុប៉ះពាល់បរិស្ថាន ហើយត្រូវចងកាតព្វកិច្ចផ្លូវច្បាប់លើភាគីទាំងពី រ។

ក្រសួងបរិស្ថាន ត្រូវធ្វើវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់ប រិស្ថានទៅឲ្យម្ចាស់គម្រោង ហើយធ្វើសំណៅមួយច្បាប់ឲ្យទៅក្រុមប្រឹក្សាអភិវឌ្ឍន៍កម្ពុជា និងទៅ ឲ្យក្រសួង ឬស្ថាប័នអនុម័តគម្រោង។

<sup>13</sup>សូមមើលមាត្រា ២៤ នៃច្បាប់ PRC EIA របស់ប្រទេសចិន។ ក្រោយរយៈពេលប្រាំឆ្នាំ មានឱកាសបន្តវិញ្ញាបនបត្រឯកភាពការ វាយតម្លៃហេតុប៉ះពាល់បរិស្ថាន

ម្ចាស់គម្រោងត្រូវទូទាត់រាល់ថ្លៃ និងបន្ទុកសេវាទាំងអស់ដែលបានកំណត់ដោយក្រសួង បរិស្ថាន មុនពេលវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានចូល ជាធរមាន។

ក្រសួងបរិស្ថានជូនដំណឹងជាលាយលក្ខណ៍អក្សរដល់ម្ចាស់គម្រោងអំពីសេចក្តីសម្រេច របស់ក្រសួង។ សំណៅមួយច្បាប់នៃសេចក្តីសម្រេចនេះត្រូវបង្ហោះលើគេហទំព័ររបស់ក្រសួងបរិស្ថាន ហើយសំណៅមួយច្បាប់នៃវិញ្ញាបនបត្រឯកភាពលើរបាយការណ៍វាយតម្លៃហេតុប៉ះ ពាល់បរិស្ថានត្រូវបង្ហោះលើគេហទំព័ររបស់ក្រសួងបរិស្ថាន ព្រមជាមួយនឹងផែនការគ្រប់គ្រងបរិស្ថាន។

**មាត្រា ២៣.\_ការពិចារណាលើគម្រោងអភិវឌ្ឍន៍ដែលស្ថិតនៅតំបន់ដែលមានជនជាតិដើមភាគ តិចរស់នៅ**

មុននឹងសម្រេចផ្តល់នូវលិខិតអនុញ្ញាតឬវិញ្ញាបនបត្រឯកភាពលើរបាយការណ៍វាយតម្លៃ ហេតុប៉ះពាល់បរិស្ថានលើគម្រោងអភិវឌ្ឍន៍ដែលមានទីតាំងស្ថិតនៅតំបន់ដែលមានជនជាតិ ដើមភាគតិចរស់នៅ ក្រសួងបរិស្ថាន សមាជិកនៃគណៈកម្មការត្រួតពិនិត្យជំនាញ ឬអ្នកពាក់ព័ន្ធ ក្នុងការចូលរួមក្នុងការសម្រេច ត្រូវធ្វើការយកចិត្តទុកដាក់ និងពិចារណាខ្ពស់ចំពោះគម្រោង នោះដើម្បីបញ្ជៀសហេតុប៉ះពាល់ជាអវិជ្ជមានដូចជាទំនៀមទំលាប់ ប្រពៃណី វប្បធម៌ ការ ប្រកបរបរចិញ្ចឹមជីវិត ទ្រព្យសម្បត្តិ ដល់សហគមន៍ជនជាតិភាគតិច។<sup>14</sup>

**ជំពូកទី៥**

**ការចូលរួមជាសាធារណៈ**

**មាត្រា ២៤.\_កិច្ចដំណើរការចូលរួមជាសាធារណៈ<sup>15</sup>**

គោលបំណងចម្បងនៃការចូលរួមជាសាធារណៈ គឺដើម្បីធានាថា អ្នកដែលទទួលរងហេតុ ប៉ះពាល់ និងភាគីពាក់ព័ន្ធ បានទទួលដំណឹងគ្រប់ជ្រុងជ្រោយអំពីគម្រោង ព្រមទាំងមានឱកាស ចូលរួមក្នុងកិច្ចពិភាក្សា និងកិច្ចដំណើរការនៃការធ្វើសេចក្តីសម្រេចពាក់ព័ន្ធនឹងគម្រោង រួមទាំង ឱកាសចូលរួមក្នុងការអង្កេតតាមដានគម្រោង។ ការពិពណ៌នាពីកិច្ចដំណើរការផែនការពិគ្រោះ យោបល់ និងអ្នកចូលរួមក្នុងកិច្ចដំណើរការនេះត្រូវដាក់បញ្ចូលក្នុងលក្ខខណ្ឌការងារនៃការវាយ តម្លៃហេតុប៉ះពាល់បរិស្ថានដំបូង ឬការវាយតម្លៃហេតុប៉ះពាល់បរិស្ថានពេញលេញ។

<sup>14</sup>គោលការណ៍ណែនាំនឹងត្រូវបានរៀបចំដោយក្រសួងបរិស្ថាន សម្រាប់ដោះស្រាយបញ្ហាពិសេសៗ អំពី ក្រុមជនជាតិភាគតិច។

<sup>15</sup>សូមមើលឧទាហរណ៍ ច្បាប់ស្តីពីកិច្ចការពារបរិស្ថានរបស់ប្រទេសកម្ពុជា មាត្រា ១ អនុក្រឹត្យស្តីពីកិច្ចដំណើរការ EIA របស់ប្រទេស កម្ពុជា ឆ្នាំ១៩៩៩ និងច្បាប់ PRC EIA ឆ្នាំ២០០៣ មាត្រា ៥ រួមទាំងវិធានការព្រាង PRC SEPA សម្រាប់ការចូលរួមជាសាធារ ណៈ បទប្បញ្ញត្តិស្តីពីហេតុប៉ះពាល់លើបរិស្ថាននៃផែនការ ឆ្នាំ២០០៩ ផងដែរ។

ម្ចាស់គម្រោងត្រូវដាក់បញ្ចូលការចូលរួម និងការពិគ្រោះយោបល់ជាសាធារណៈទៅក្នុង កិច្ចដំណើរការវាយតម្លៃហេតុប៉ះពាល់បរិស្ថាន នៅដំណាក់កាលរៀបចំផែនការគម្រោង ដើម្បី៖

- កំណត់ផ្នែកដែលមានសារៈសំខាន់ផ្នែកវប្បធម៌ និងសង្គម។
- ប្រមូលមតិយោបល់ពីភាគីពាក់ព័ន្ធ និងដាក់បញ្ចូលមតិយោបល់ទាំងនោះទៅ ក្នុងកិច្ចដំណើរការនៃការធ្វើសេចក្តីសម្រេច។
- ពិនិត្យគម្រោងស្នើសុំ និងពន្យល់ពីហេតុប៉ះពាល់សង្គម និងបរិស្ថាន។
- ពិចារណាជម្រើសដទៃទៀត និងវិធានការកាត់បន្ថយហេតុប៉ះពាល់នានា។

ម្ចាស់គម្រោងត្រូវធានាថា រាល់អ្នកដែលទទួលរងហេតុប៉ះពាល់ រដ្ឋបាលមូលដ្ឋាន សង្គមស៊ីវិល និងអ្នកពាក់ព័ន្ធដទៃទៀតត្រូវទទួលបានព័ត៌មានអំពីគម្រោងនិងទទួលបានឱកាស ក្នុងការចូលរួមយ៉ាងពេញលេញ នៅក្នុងកិច្ចប្រជុំពិគ្រោះយោបល់ជាសាធារណៈ។

កិច្ចប្រជុំត្រូវបានរៀបចំដោយម្ចាស់គម្រោង ដោយពិគ្រោះយោបល់ជាមួយនឹងក្រសួងប រិស្ថាន និងក្រសួង ឬស្ថាប័នពាក់ព័ន្ធ ក្នុងអំឡុងពេលនៃកិច្ចដំណើរការវាយតម្លៃហេតុប៉ះពាល់ប រិស្ថាន។

រាល់ការចំណាយដែលពាក់ព័ន្ធនឹងការពិគ្រោះយោបល់ជាសាធារណៈ ត្រូវទទួលរ៉ាប់រង ដោយម្ចាស់គម្រោង។

នីតិវិធីនៃការចូលរួមជាសាធារណៈនៅក្នុងដំណាក់កាលសិក្សាពិគ្រោះយោបល់ ការ ពិ និត្យរបាយការណ៍វាយតម្លៃហេតុប៉ះពាល់បរិស្ថាន និងការអង្កេតតាមដានគម្រោងត្រូវកំណត់ ដោយប្រកាសរបស់ក្រសួងបរិស្ថាន។

**មាត្រា ២៥.\_របាយការណ៍ស្តីពីការចូលរួមជាសាធារណៈ<sup>16</sup>**

ការចូលរួមជាសាធារណៈទាំងអស់ត្រូវកត់ត្រាទុក និងពិចារណាដោយម្ចាស់គម្រោង ក្នុងដំណាក់កាលរៀបចំផែនការ និងដំណាក់កាលអនុវត្តលើការវាយតម្លៃហេតុប៉ះពាល់បរិស្ថា ន។

ម្ចាស់គម្រោងត្រូវរាយការណ៍អំពីសេចក្តីលំអិតនៃហេតុប៉ះពាល់របស់សាធារណជន និង ការទទួលយក ឬបដិសេធពីសំណើរបស់សាធារណជន។

ប្រសិនបើម្ចាស់គម្រោងបដិសេធពីសំណើរបស់សាធារណជនម្ចាស់គម្រោងត្រូវផ្តល់ ហេតុផលបដិសេធទាំងនោះក្នុងរបាយការណ៍វាយតម្លៃហេតុប៉ះពាល់បរិស្ថានឲ្យបានច្បាស់។

**មាត្រា ២៦.\_ការយល់ព្រមជាមុន ដោយសេរី និងបន្ទាប់ពីជ្រាបព័ត៌មានគ្រប់ជ្រុងជ្រោយ**

កិច្ចដំណើរការចូលរួមជាសាធារណៈត្រូវបានយកមកប្រើ ដើម្បីកំណត់វិធានការលើក កម្ពស់ជីវភាព និងជួយដល់អ្នកដែលទទួលរងហេតុប៉ះពាល់ដោយសារគម្រោង។

កិច្ចដំណើរការចូលរួមជាសាធារណៈត្រូវធានាថា អ្នកដែលទទួលរងហេតុប៉ះពាល់ បាន ចូលរួមក្នុងការរៀបចំការផ្លាស់ទីលំនៅថ្មី ដើម្បីកាត់បន្ថយហេតុប៉ះពាល់នៃការផ្លាស់ទីលំនៅថ្មី ឲ្យបានកម្រិតអប្បបរមា ដើម្បីធានាថា សំណងលើការបាត់បង់ទ្រព្យសម្បត្តិត្រូវបានដោះស្រាយ

<sup>16</sup>នេះឆ្លុះបញ្ចាំងពីបទប្បញ្ញត្តិនៃមាត្រា ២១ នៃច្បាប់ EIA របស់ PRC

ដោយយុត្តិធម៌សមស្របនិងទទួលយកបានតាមតម្លៃទីផ្សារហើយវិធានការកាត់បន្ថយហេតុប៉ះពាល់បរិស្ថានមានលក្ខណៈ ត្រឹមត្រូវ។

នីតិវិធីនៃការផ្លាស់ប្តូរលំនៅដី និងដោះស្រាយសំណងដល់សហគមន៍ដែលទទួលរងហេតុប៉ះពាល់ត្រូវកំណត់ដោយអនុក្រឹត្យ។

បែបបទ និងនីតិវិធីនៃការទូទាត់សំណងការខូចខាតដល់សហគមន៍ទទួលរងហេតុប៉ះពាល់ត្រូវកំណត់ដោយប្រកាសរួមរបស់ក្រសួងបរិស្ថាន និងក្រសួងសេដ្ឋកិច្ច និង ហិរញ្ញវត្ថុ។

កិច្ចដំណើរការចូលរួមជាសាធារណៈត្រូវធានាថា សហគមន៍ដែលទទួលរងហេតុប៉ះពាល់ដោយសារគម្រោង មានលទ្ធភាពផ្តល់ការយល់ព្រមជាមុន ដោយសេរី និងបន្ទាប់ពីជ្រាបព័ត៌មានគ្រប់ជ្រុងជ្រោយចំពោះវិធានការកាត់បន្ថយហេតុប៉ះពាល់បរិស្ថាន។

**មាត្រា ២៧.\_សិទ្ធិទទួលបានព័ត៌មាន**

ក្រសួងបរិស្ថានត្រូវធានាថា ការវាយតម្លៃហេតុប៉ះពាល់បរិស្ថានដំបូងឬការវាយតម្លៃហេតុប៉ះពាល់បរិស្ថានពេញលេញ និងឯកសារពាក់ព័ន្ធទាំងអស់ រាប់ទាំងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន និងផែនការគ្រប់គ្រងបរិស្ថាន ត្រូវបានផ្សព្វផ្សាយជាសាធារណៈ។

ឯកសារដែលបានផ្សព្វផ្សាយជាសាធារណៈ មានបង្ហាញលើគេហទំព័រសាធារណៈរបស់ក្រសួងបរិស្ថាន។

ថ្លៃចំណាយលើការផ្សព្វផ្សាយឯកសារជាសាធារណៈ រាប់ទាំងគេហទំព័រ ត្រូវទទួលរងដោយម្ចាស់គម្រោង។

ក្រសួងបរិស្ថានត្រូវកំណត់គោលការណ៍ណែនាំបន្ថែមស្តីពីនីតិវិធីសម្រាប់ការចូលរួមជាសាធារណៈ និងសិទ្ធិទទួលបានព័ត៌មាន។

**ជំពូកទី ៦**

**ការវាយតម្លៃហេតុប៉ះពាល់បរិស្ថានគម្រោងដែលកំពុងដំណើរការ**

**មាត្រា ២៨.\_គម្រោងដែលកំពុងដំណើរការ**

ក្រសួងបរិស្ថាននឹងពិគ្រោះយោបល់ជាមួយក្រសួង ឬស្ថាប័នពាក់ព័ន្ធ ត្រូវរៀបចំគោលការណ៍ណែនាំសម្រាប់ប្រភេទគម្រោង ដែលមិនបានអនុវត្តការវាយតម្លៃហេតុប៉ះពាល់បរិស្ថានដើម្បីតម្រូវឲ្យម្ចាស់គម្រោងទាំងនោះរៀបចំរបាយការណ៍វាយតម្លៃហេតុប៉ះពាល់បរិស្ថានដំបូងឬពេញលេញ ឬផែនការគ្រប់គ្រងបរិស្ថាន។

គោលការណ៍ណែនាំត្រូវបោះពុម្ពផ្សព្វផ្សាយក្នុងរយៈពេល ៣(បី) ខែ គិតចាប់ពីពេលច្បាប់ស្តីពីការវាយតម្លៃហេតុប៉ះពាល់បរិស្ថានចូលជាធរមាន។

គោលការណ៍ណែនាំត្រូវផ្អែកលើគោលការណ៍ណែនាំស្តីពីការជ្រើសរើសគម្រោង។

ម្ចាស់គម្រោង មានរយៈពេល៦(ប្រាំមួយ) ខែ ដើម្បីគោរពតាមលក្ខខណ្ឌតម្រូវក្នុងការរៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ។

ពាល់បរិស្ថានពេញលេញ ឬផែនការគ្រប់គ្រងបរិស្ថានឲ្យបានចប់ហើយដាក់ឯកសារទៅក្រសួង  
បរិស្ថានដើម្បីពិនិត្យ ផ្តល់យោបល់ និងឯកភាព។

ផែនការគ្រប់គ្រងបរិស្ថានដែលតម្រូវ ត្រូវបញ្ជាក់លម្អិតនូវរាល់វិធានការកាត់បន្ថយហេតុ  
ប៉ះពាល់បរិស្ថានដែលបានស្នើឡើងដើម្បីកាត់បន្ថយឲ្យបានកម្រិតអប្បបរមានូវហេតុប៉ះពាល់ប  
រិស្ថាននិងសង្គម ដើម្បីធានាបាននូវគុណភាពបរិស្ថាន និងការបំពេញបានតាមស្តង់ដារបរិស្ថាន  
។

ថវិកាលំអិតអំពីការប៉ាន់ស្មាននៃការចំណាយត្រូវទទួលរ៉ាប់រងដោយម្ចាស់គម្រោងដោយ  
ត្រូវដាក់បញ្ចូលទៅក្នុងផែនការគ្រប់គ្រងបរិស្ថាន។

### **ជំពូកទី ៧**

## **ផែនការគ្រប់គ្រងបរិស្ថាននិងការអង្កេតតាមដានគម្រោង**

### **មាត្រា ២៩.\_ អាជ្ញាធរត្រួតពិនិត្យ**

អគ្គនាយកដ្ឋានវាយតម្លៃហេតុប៉ះពាល់បរិស្ថាន និងមន្ទីរបរិស្ថានរាជធានី ខេត្ត ជាអាជ្ញា  
ធរត្រួតពិនិត្យលើផែនការគ្រប់គ្រងបរិស្ថាន និងអង្កេតតាមដានសកម្មភាពអនុវត្តផែនការ  
គ្រប់គ្រងបរិស្ថានរបស់ម្ចាស់គម្រោង ដោយសហការជាមួយក្រសួង/ស្ថាប័នពាក់ព័ន្ធ អាជ្ញាធរដែ  
នដី និង អ្នកពាក់ព័ន្ធ។

### **មាត្រា ៣០.\_ ផែនការគ្រប់គ្រងបរិស្ថាន**

ផែនការគ្រប់គ្រងបរិស្ថានត្រូវរៀបចំដោយម្ចាស់គម្រោង។

ផែនការគ្រប់គ្រងបរិស្ថានត្រូវដាក់បញ្ចូលក្នុងលក្ខខណ្ឌតម្រូវនៃការការពារការកាត់  
បន្ថយការឃ្នាំមើល និងការគ្រប់គ្រង ដែលបានកំណត់នៅក្នុងរបាយការណ៍វាយតម្លៃហេតុប៉ះ  
ពាល់បរិស្ថាន។

រាល់គម្រោងអភិវឌ្ឍន៍ ដែលទទួលបានវិញ្ញាបនបត្រឯកភាពលើរបាយការណ៍វាយតម្លៃ  
ហេតុប៉ះពាល់បរិស្ថាន ត្រូវគោរពតាមលក្ខខណ្ឌ និងខ្លឹមសារ ដែលមានចែងក្នុងផែនការគ្រប់  
គ្រងបរិស្ថាន ព្រមទាំងលក្ខខណ្ឌដែលមានចែងក្នុងវិញ្ញាបនបត្រឯកភាពលើរបាយការណ៍វាយតម្លៃ  
ហេតុប៉ះពាល់បរិស្ថាន។

### **មាត្រា ៣១.\_ ការគ្រប់គ្រង និងឃ្នាំមើលបរិស្ថានដោយម្ចាស់គម្រោង<sup>17</sup>**

រាល់គម្រោងអភិវឌ្ឍន៍ និងអ្នកប្រតិបត្តិការគម្រោង ត្រូវបង្កើត និងរក្សាប្រព័ន្ធគ្រប់គ្រងប  
រិស្ថានផ្ទៃក្នុងដែលត្រូវធានាឲ្យមាននូវនីតិវិធី និងវិធីសាស្ត្រឃ្នាំមើលដោយខ្លួនឯង ដូចមានចែង  
ក្នុងផែនការគ្រប់គ្រងបរិស្ថានរបស់ខ្លួន។

<sup>17</sup> ព័ត៌មានលម្អិតអំពីទម្រង់ផែនការគ្រប់គ្រងបរិស្ថាន មាននៅក្នុងគោលការណ៍ណែនាំ។

ក្នុងករណីហេតុប៉ះពាល់បរិស្ថានមានកម្រិតលើសពីស្តង់ដារកំណត់នៅក្នុងរបាយការណ៍វាយតម្លៃហេតុប៉ះពាល់បរិស្ថាន ឬផែនការគ្រប់គ្រងបរិស្ថាន ក្រសួងបរិស្ថានតម្រូវឲ្យចាត់វិធានការកែតម្រូវហេតុប៉ះពាល់ភ្លាមៗ ឬកែតម្រូវផែនការគ្រប់គ្រងបរិស្ថាន។

ផែនការគ្រប់គ្រងបរិស្ថានដែលបានកែតម្រូវរួច និងកម្មវិធីឃ្នាំមើល ត្រូវទទួលបានការឯកភាពពីក្រសួងបរិស្ថាន ហើយរយៈពេលត្រូវកំណត់ឡើងសារជាថ្មី ដើម្បីធ្វើការកែតម្រូវ ឬកែលម្អចាំបាច់ ដោយត្រូវមានការព្រមព្រៀងជាលាយលក្ខណ៍អក្សរដោយភាគីពាក់ព័ន្ធ។

ថ្លៃចំណាយទាំងអស់ក្នុងការកែតម្រូវ ឬកែលម្អវិធានការកាត់បន្ថយហេតុប៉ះពាល់ និងកម្មវិធីឃ្នាំមើលគម្រោង ត្រូវទទួលរ៉ាប់រងដោយម្ចាស់គម្រោង។

ម្ចាស់គម្រោងត្រូវរៀបចំរបាយការណ៍អង្កេតតាមដានបរិស្ថានរៀងរាល់០៣ខែម្តង ហើយបញ្ជូនមកអគ្គនាយកដ្ឋានវាយតម្លៃហេតុប៉ះពាល់បរិស្ថាន ដើម្បីពិនិត្យ និងផ្តល់យោបល់។ អគ្គនាយកដ្ឋានវាយតម្លៃហេតុប៉ះពាល់បរិស្ថានមានសិទ្ធិចុះត្រួតពិនិត្យដល់កន្លែង និងផ្ទៀងផ្ទាត់លទ្ធផលនៃការអង្កេតតាមដានរបស់ម្ចាស់គម្រោង។

**មាត្រា ៣២.\_បណ្តឹងដែលធ្វើឡើងដោយអ្នកទទួលរងហេតុប៉ះពាល់ពីគម្រោង**

អ្នកដែលទទួលរងហេតុប៉ះពាល់ដោយសារគម្រោង ត្រូវមានសិទ្ធិទទួលបានព័ត៌មានស្តីពីហេតុប៉ះពាល់អវិជ្ជមានលើជីវិតរស់នៅ ទ្រព្យសម្បត្តិ និងសិទ្ធិទទួលបានក្នុងការប្រើប្រាស់ធនធានធម្មជាតិ និងជីវភាពរស់នៅនិងសិទ្ធិទទួលបាននូវព័ត៌មានអំពីស្ថានភាពបរិស្ថាននៃគម្រោង និងលក្ខខណ្ឌតម្រូវតាមច្បាប់ បទប្បញ្ញត្តិ កិច្ចសន្យា និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន។

អ្នកដែលទទួលរងហេតុប៉ះពាល់ដោយសារគម្រោង ត្រូវមានសិទ្ធិរាយការណ៍ពីបញ្ហានិងក្តីកង្វល់បរិស្ថាន និងសង្គមជូនដល់ម្ចាស់គម្រោង និងដាក់បណ្តឹងទៅអាជ្ញាធរមានសមត្ថកិច្ច ហើយបញ្ហាទាំងនោះត្រូវដោះស្រាយដោយគណៈកម្មការថ្នាក់ក្រោម និងអាចបន្តមកគណៈកម្មការអន្តរក្រសួង ដែលបង្កើតឡើងជាផ្នែកមួយនៃប្រព័ន្ធគ្រប់គ្រងបរិស្ថាន។

អាជ្ញាធរមានសមត្ថកិច្ចពាក់ព័ន្ធ ត្រូវឆ្លើយតបចំពោះបណ្តឹង ឬញាតិហើយដោះស្រាយបញ្ហាបរិស្ថាន និងសង្គមដែលពាក់ព័ន្ធ តាមពេលវេលាកំណត់សមស្រប និងផ្តល់ព័ត៌មានដល់អ្នកពាក់ព័ន្ធតាមស្ថានភាពជាក់ស្តែង។

**មាត្រា ៣៣.\_ការឃ្នាំមើលដោយស្ថាប័នខាងក្រៅ (សវនករបរិស្ថានខាងក្រៅ)<sup>18</sup>**

គម្រោងដែលផ្តល់ហិរញ្ញប្បទានដោយស្ថាប័នហិរញ្ញវត្ថុអន្តរជាតិ និងប្រតិបត្តិការនៃគម្រោង ត្រូវធ្វើសវនកម្មដោយសវនករបរិស្ថានខាងក្រៅ ដូចមានចែងក្នុងកិច្ចសន្យារបស់ស្ថាប័នហិរញ្ញវត្ថុអន្តរជាតិដែលត្រូវ៖

- ជួយជ្រោមជ្រែងក្នុងការកត់ត្រាកំណត់ត្រាបរិស្ថានឲ្យបានត្រឹមត្រូវ និងពេញលេញ។

<sup>18</sup>គោលការណ៍អេក្វាទ័រ និងស្តង់ដារអនុវត្តរបស់ IFIs តម្រូវឲ្យមានការជួលសវនករពីខាងក្រៅដោយអ្នកស្នើគម្រោង ដើម្បីចូលរួមក្នុងក្រុមការងារជំនួយបច្ចេកទេសរបស់អ្នកឲ្យខ្ចី ដើម្បីធ្វើសវនកម្មគម្រោងជាទៀងទាត់ និងដាក់របាយការណ៍ជាលាយលក្ខណ៍អក្សរជូនធនាគារ។



- ផ្តល់មតិយោបល់សវនកម្មវិជ្ជាជីវៈ ដូចជា របាយការណ៍បរិស្ថានដែលបង្ហាញនូវ ទិដ្ឋភាពពេញលេញ និងសមស្របអំពីការគ្រប់គ្រងបរិស្ថាននៃគម្រោង ឬការប្រតិបត្តិការរបស់គម្រោង។

- ពិនិត្យភាពគ្រប់គ្រាន់នៃការអនុវត្ត នីតិវិធីនៃការគ្រប់គ្រង និងការឃ្លាំមើលបរិស្ថាន ផ្ទៃក្នុង ព្រមទាំងការផ្តល់អនុសាសន៍ដើម្បីកែលម្អ។

- ផ្តល់ព័ត៌មានអំពីភាពមិនប្រក្រតី និងការខ្វះចន្លោះក្នុងការគ្រប់គ្រងបរិស្ថានផ្ទៃ ក្នុងរបស់ខ្លួន។

សំណៅមួយច្បាប់នៃរបាយការណ៍សវនកម្ម ដែលធ្វើឡើងដោយសវនករបរិស្ថានខាង ក្រៅ ត្រូវប្រគល់ជូនក្រសួងបរិស្ថាន។

**មាត្រា ៣៤.\_ការបោះពុម្ព និងការផ្សព្វផ្សាយ**

គម្រោងអភិវឌ្ឍន៍នីមួយៗត្រូវរៀបចំរបាយការណ៍អង្កេតតាមដានបរិស្ថាននៃគម្រោង ដូច តទៅ៖

- របាយការណ៍រៀងរាល់០៣ (បី) ខែ ត្រូវបញ្ជូនទៅអគ្គនាយកដ្ឋានវាយតម្លៃហេតុ ប៉ះពាល់បរិស្ថាន ដែលរាយការណ៍ពីលទ្ធផលទាំងអស់នៃការអង្កេតតាមដាន ឃ្លាំមើល និងការ គ្រប់គ្រងបរិស្ថាន។

- ក្នុងរយៈពេល០៣(បី) ខែ បន្ទាប់ពីបញ្ចប់ឆ្នាំហិរញ្ញវត្ថុនីមួយៗម្ចាស់គម្រោងត្រូវ រៀបចំ និងបញ្ជូនរបាយការណ៍ប្រចាំឆ្នាំ ដែលដាក់បញ្ចូលមតិយោបល់របស់សវនករស្តីពីបរិស្ថាន ។

- ផ្តល់សំណៅរបាយការណ៍បរិស្ថានប្រចាំឆ្នាំនៃគម្រោងដល់សាធារណជន តាម ការស្នើសុំដោយឥតគិតថ្លៃ។

- ផ្តល់សំណៅអេឡិចត្រូនិកដែលនឹងត្រូវបោះពុម្ពលើគេហទំព័រសាធារណៈរបស់ ក្រសួងបរិស្ថាន និងដោយម្ចាស់គម្រោង នៅលើគេហទំព័រសាធារណៈមួយ។

**មាត្រា៣៥.\_របាយការណ៍ធ្វើទៅក្រសួងបរិស្ថាន**

គម្រោងអភិវឌ្ឍន៍ ដែលមានវិញ្ញាបនបត្រឯកភាពលើរបាយការណ៍វាយតម្លៃហេតុប៉ះ ពាល់បរិស្ថានត្រូវរៀបចំរបាយការណ៍ប្រចាំខែ និងត្រូវបញ្ជូនរបាយការណ៍ប្រចាំត្រីមាស និង ឆមាស ទៅអគ្គនាយកដ្ឋានវាយតម្លៃហេតុប៉ះពាល់បរិស្ថានទាទាក់ទងនឹងការឃ្លាំមើល និងការ គ្រប់គ្រងបរិស្ថានរបស់ខ្លួន។

ម្ចាស់គម្រោងមានកាតព្វកិច្ចត្រូវរាយការណ៍ភ្លាមៗអំពីបញ្ហាបរិស្ថានសំខាន់ដល់អាជ្ញាធរ ដែលពាក់ព័ន្ធ និងដែលមានទទួលខុសត្រូវ និងដល់សាធារណជន ដើម្បីជៀសវាងហេតុប៉ះ ពាល់អវិជ្ជមានមកលើបរិស្ថាន ឬសង្គម។

អ្នកផ្តល់សេវាបរិស្ថានវិជ្ជាជីវៈនីមួយៗដល់គម្រោងដែលមានវិញ្ញាបនបត្រឯកភាពលើ របាយការណ៍វាយតម្លៃហេតុប៉ះពាល់បរិស្ថានត្រូវផ្តល់ព័ត៌មានដល់ក្រសួងបរិស្ថាន តាមដែល ក្រសួងបរិស្ថានអាចស្នើសុំដោយសមហេតុផលពាក់ព័ន្ធនឹងការគ្រប់គ្រងបរិស្ថាននៃគម្រោង។

**មាត្រា ៣៦\_វិវាទបរិស្ថាននិងសង្គម (នីតិវិធីបណ្តឹងសាធារណៈ)**

ម្ចាស់គម្រោងត្រូវអនុវត្តតាមគោលការណ៍ណែនាំ ដែលបង្កើតឡើងដោយក្រសួងបរិស្ថានស្តីពីការទទួល និងដោះស្រាយបណ្តឹងអំពីបញ្ហាបរិស្ថាន ដែលបង្កឡើងដោយគម្រោង។

ម្ចាស់គម្រោងត្រូវពិគ្រោះយោបល់ជាមួយនិងក្រសួងបរិស្ថាន ដើម្បីជួយដល់កិច្ចដំណើរការនីតិវិធីបណ្តឹងសាធារណៈ។

ក្នុងការដោះស្រាយបញ្ហា ឬវិវាទបរិស្ថានភាគីពាក់ព័ន្ធទាំងអស់មានសិទ្ធិដោះស្រាយបញ្ហារបស់ខ្លួនតាមរយៈការពិគ្រោះយោបល់ជាមួយនិងម្ចាស់គម្រោងមុនពេលចាត់វិធានការណាមួយទៅស្ថាប័នរដ្ឋបាលថ្នាក់ជាតិ ឬប្រព័ន្ធតុលាការ។

ម្ចាស់គម្រោងត្រូវមានសៀវភៅកត់ត្រាបណ្តឹងសាធារណៈពីអ្នកដែលទទួលរងហេតុប៉ះពាល់ដោយសារគម្រោង។

អ្នកដែលទទួលរងហេតុប៉ះពាល់ដោយសារគម្រោង ត្រូវបានលើកលែងពីការបង់ថ្លៃសេវារដ្ឋបាល និងផ្លូវច្បាប់ពាក់ព័ន្ធនឹងនីតិវិធីដោះស្រាយ។ នៅពេលដែលបញ្ហាបរិស្ថានត្រូវបានបញ្ជូនទៅតុលាការរាល់ថ្ងៃចំណាយផ្លូវច្បាប់ត្រូវទទួលរ៉ាប់រងដោយម្ចាស់គម្រោង។

**ជំពូកទី ៨**

**ផ្នែកទី១**

**ហេតុប៉ះពាល់នៃបម្រែបម្រួលអាកាសធាតុ**

**មាត្រា ៣៧\_ការពិចារណាបម្រែបម្រួលអាកាសធាតុនៅក្នុងការវាយតម្លៃហេតុប៉ះពាល់បរិស្ថាន**

រាល់ការវាយតម្លៃហេតុប៉ះពាល់បរិស្ថានពេញលេញត្រូវវិភាគ និងវាយតម្លៃពីសក្តានុពលនៃហេតុប៉ះពាល់ និងភាពងាយរងគ្រោះនៃគម្រោងបណ្តាលមកពីបម្រែបម្រួលអាកាសធាតុ និងការអភិវឌ្ឍដែលអាចរងនូវអតុល្យភាពដោយសារលក្ខខណ្ឌបរិស្ថានដែលរងការប៉ះពាល់ដោយរកវិធានការកាត់បន្ថយហានិភ័យដែលអាចកើតឡើងទាំងនេះ សំដៅឈានដល់ការអភិវឌ្ឍសេដ្ឋកិច្ចដែលប្រើកាបូនតិចដែលជាទិសដៅចម្បងនៃការអភិវឌ្ឍបៃតង។

រាល់ការវាយតម្លៃហេតុប៉ះពាល់បរិស្ថានពេញលេញ ត្រូវដាក់បញ្ចូលពីការវាយតម្លៃហានិភ័យ និងភាពងាយរងគ្រោះនៃបម្រែបម្រួលអាកាសធាតុហើយវិភាគពីវិធានការកាត់បន្ថយហេតុប៉ះពាល់បរិស្ថាន ផែនការឆ្លើយតបបន្ទាន់ និងជម្រើសបច្ចេកវិទ្យាដើម្បីត្រៀមទប់ទល់នឹងហេតុប៉ះពាល់នៃបម្រែបម្រួលអាកាសធាតុ។

បរិមាណនៃការបញ្ចេញកាបូនរបស់គម្រោងអភិវឌ្ឍន៍ត្រូវគណនាដោយប្រើប្រាស់ការវិភាគបញ្ចេញកាបូនទាប និងការប្រើប្រាស់ការផលិតនិងការផ្គត់ផ្គង់ដោយនិរន្តរភាពដោយដាក់បញ្ចូលទៅក្នុងការវាយតម្លៃហេតុប៉ះពាល់បរិស្ថានពេញលេញ<sup>19</sup> ដើម្បីសម្រេចបាននូវការអភិវឌ្ឍបៃតង។

<sup>19</sup>បម្រែបម្រួលអាកាសធាតុផ្លាស់ប្តូរក្របខណ្ឌដែលពិចារណាលើតម្រូវការទឹក និងថាមពល។ ម្ចាស់គម្រោងគួរស្វែងរកជម្រើសប្រើប្រាស់ថាមពលកាបូនកម្រិតទាប និងភាពចាំបាច់ក្នុងការកាត់បន្ថយបម្រែបម្រួលទឹកដោយសារអាកាស

## **ផ្នែកទី២ បណ្តុំនៃហេតុប៉ះពាល់**

### **មាត្រា ៣៨\_គោលការណ៍ និងវិធីសាស្ត្រនៃបណ្តុំនៃហេតុប៉ះពាល់**

ការវាយតម្លៃហេតុប៉ះពាល់បរិស្ថានពេញលេញត្រូវវិភាគនិងវាយតម្លៃពីបណ្តុំនៃហេតុប៉ះពាល់ដោយសារគម្រោងនានានៅជុំវិញនៃទីតាំងគម្រោងរបស់ខ្លួន ដែលបង្កើតឲ្យមានហេតុប៉ះពាល់បរិស្ថាន ឬសង្គមធ្ងន់ធ្ងរ។

ការវាយតម្លៃបណ្តុំនៃហេតុប៉ះពាល់ម្ចាស់គម្រោងត្រូវវាយតម្លៃសមត្ថភាពនៃធនធានរូបសាស្ត្រ ធនធានជីវសាស្ត្រ និងធនធានសេដ្ឋកិច្ចសង្គមផ្នែកលើកត្តាពេលវេលា ស្ថានភាពភូមិសាស្ត្រ និងសកម្មភាពរបស់គម្រោងនានាដែលនៅជុំវិញទីតាំងរបស់ខ្លួន។

ម្ចាស់គម្រោងត្រូវរកវិធានការកាត់បន្ថយបណ្តុំនៃហេតុហេតុប៉ះពាល់ផ្សេងៗឲ្យដល់កម្រិតអប្បបរមា។

## **ផ្នែកទី៣ ការវាយតម្លៃហេតុប៉ះពាល់សុខភាព**

### **មាត្រា ៣៩\_គោលការណ៍នៃការវាយតម្លៃហេតុប៉ះពាល់សុខភាព**

ការវាយតម្លៃហេតុប៉ះពាល់បរិស្ថានពេញលេញ ត្រូវដាក់បញ្ចូលការវាយតម្លៃហេតុប៉ះពាល់សុខភាព ដែលមានដូចជា៖

- ទិន្នន័យមូលដ្ឋានស្តីពីសុខភាពនៅក្នុងតំបន់គម្រោង និងរបស់ប្រជាជនដែលរងហេតុប៉ះពាល់។
- ការពិពណ៌នាអំពីហេតុប៉ះពាល់នៃគម្រោងដែលអាចមាន ដោយសារការសាងសង់ លំហូរប្រជាជន និងការផ្លាស់ប្តូរចំពោះបរិស្ថាន។
- វិធានការកាត់បន្ថយហេតុប៉ះពាល់ដើម្បីកាត់បន្ថយ ឬលុបបំបាត់ហេតុប៉ះពាល់អវិជ្ជមាននៃគម្រោងនិងវិធានការដែលត្រូវដាក់ឲ្យអនុវត្តដោយម្ចាស់គម្រោង ដើម្បីកែលម្អសុខភាពរបស់សហគមន៍មូលដ្ឋាន
- បញ្ហានានាទាក់ទងនឹងការអង្កេតតាមដានសុខភាព និងការគ្រប់គ្រងហេតុប៉ះពាល់ដែលនៅសល់ក្នុងរយៈពេលខ្លី និងវែងសម្រាប់គម្រោង។

ម្ចាស់គម្រោងត្រូវលើកផែនការគ្រប់គ្រងសុវត្ថិភាព និងសុខភាពជាផ្នែកមួយនៃការវាយតម្លៃហេតុប៉ះពាល់សុខភាព សម្រាប់បរិស្ថានការងារដោយវិភាគពីហានិភ័យដែលពាក់ព័ន្ធ និងប្រភេទនៃកត្តាគ្រោះថ្នាក់ក្នុងទីតាំងគម្រោងរួមទាំងកត្តាគ្រោះថ្នាក់ដល់រូបសាស្ត្រ-គីមីសាស្ត្រជីវសាស្ត្រ និងវិទ្យុសកម្ម។

---

ធាតុ។ ដូចគ្នាផងដែរ ការរួមចំណែកនៃគម្រោងដល់បម្រែបម្រួលអាកាសធាតុ ដែលវាស់វែងតាមរយៈការវិភាគបរិមាណបញ្ចេញខ្សែស្មើកាបូនិក ត្រូវជាផ្នែកនៃការវាយតម្លៃបរិស្ថានដែលត្រូវបានពិពណ៌នាក្នុងគោលការណ៍ណែនាំ។

ម្ចាស់គម្រោងត្រូវកំណត់ និងវាយតម្លៃពីគ្រោះហានិភ័យ និងសក្តានុពលនៃហេតុប៉ះពាល់ទៅលើសុវត្ថិភាពនិងសុខភាពរបស់សហគមន៍ក្នុងដំណាក់កាលរចនាគម្រោង សាងសង់គម្រោងប្រតិបត្តិគម្រោង និងបញ្ចប់គម្រោងព្រមទាំងលើកិច្ចការការពារ និងផែនការគ្រប់គ្រងហេតុប៉ះពាល់នៅក្នុងដំណាក់កាលទាំងនេះ។

### **ផ្នែកទី៤**

## **ការវាយតម្លៃបរិស្ថានជាយុទ្ធសាស្ត្រ**

### **មាត្រា ៤០.\_ វត្ថុបំណងនៃការវាយតម្លៃបរិស្ថានជាយុទ្ធសាស្ត្រ**

ការវាយតម្លៃបរិស្ថានជាយុទ្ធសាស្ត្រជំរុញការអភិវឌ្ឍបែកតែងដែលធានាដល់ការអភិវឌ្ឍប្រកបដោយនិរន្តរភាព តាមរយៈការពង្រឹង និងការបញ្ជ្រាបគោល នយោបាយ ផែនការ និងកម្មវិធីនានារបស់រាជរដ្ឋាភិបាលនៅក្នុងកិច្ចដំណើរការសម្រេចចិត្តទៅលើគម្រោងអភិវឌ្ឍន៍នានា។

គោលបំណងនៃការវាយតម្លៃបរិស្ថានជាយុទ្ធសាស្ត្រ សំដៅ៖

- ផ្តល់ឱកាសដល់សកម្មភាពអភិវឌ្ឍន៍ធានាបានការអភិវឌ្ឍប្រកបដោយចីរភាព។
- ជំរុញការពិចារណាលើជម្រើសដ៏ទូលំទូលាយដែលការវាយតម្លៃហេតុប៉ះពាល់បរិស្ថាននៃគម្រោងមិនអាចវាយតម្លៃ និងវិភាគបាន។
- ជំរុញការវិភាគហេតុប៉ះពាល់ទ្រង់ទ្រាយធំរួមទាំងហេតុប៉ះពាល់ឆ្លងដែនដែលពាក់ព័ន្ធនឹងក្តីកង្វល់ថ្នាក់ជាតិក្នុងតំបន់ និងនៅលើសកលលោក។
- ជួយដល់ការអនុវត្តផែនការបរិស្ថានជាតិផែនការសកម្មភាពបរិស្ថានជាតិ ជំរុញការអភិរក្សជីវចម្រុះ និងការគ្រប់គ្រងប្រព័ន្ធអេកូឡូស៊ី និងកសាងសមត្ថភាពវាយតម្លៃបរិស្ថាន។

### **មាត្រា ៤១.\_ វិសាលភាពនៃការអនុវត្ត**

ក្រសួងបរិស្ថាននិងក្រុមប្រឹក្សាជាតិអភិវឌ្ឍន៍បែកតែងត្រូវធ្វើការវាយតម្លៃបរិស្ថានជាយុទ្ធសាស្ត្រតាមវិស័យទៅលើគោលនយោបាយផែនការយុទ្ធសាស្ត្រ និងកម្មវិធីនានារបស់រាជរដ្ឋាភិបាល។

ការវាយតម្លៃបរិស្ថានជាយុទ្ធសាស្ត្រសំដៅលើវិស័យអភិវឌ្ឍន៍សំខាន់ៗដូចជា ថាមពលដឹកជញ្ជូន ឧស្សាហកម្មទាញយក (រ៉ែ ធនធានទឹក រុក្ខាប្រមាញ់) ទេសចរណ៍ កសិកម្ម ហេដ្ឋារចនាសម្ព័ន្ធ និងវិស័យពាក់ព័ន្ធផ្សេងទៀត។

ក្រសួងបរិស្ថាន និងក្រុមប្រឹក្សាជាតិអភិវឌ្ឍន៍បែកតែងត្រូវទទួលខុសត្រូវពិនិត្យការវាយតម្លៃបរិស្ថានជាយុទ្ធសាស្ត្រ និងត្រូវផ្តល់មតិយោបល់ដល់ទីភ្នាក់ងារពាក់ព័ន្ធ ដោយតម្រូវឲ្យមានការចូលរួមជាសាធារណៈ។

ការវាយតម្លៃបរិស្ថានជាយុទ្ធសាស្ត្រត្រូវជំរុញដល់ការអភិវឌ្ឍបែកតែងនិងការអភិវឌ្ឍប្រកបដោយចីរភាព ទាំងបរិស្ថាន និងសង្គម តាមរយៈការព្យាករណ៍ និងកាត់បន្ថយហេតុប៉ះពាល់អវិជ្ជមានចាប់ពីដំណាក់កាលរចនាគម្រោងធ្វើផែនការនិងកំណត់ពីជម្រើសគុណភាពបរិស្ថានការប្រើប្រាស់ធនធានធម្មជាតិដោយសន្សំសំចៃនិងទទួលបានទិន្នផលខ្ពស់ព្រមទាំង

ធានាដល់ការអនុវត្តគោលនយោបាយ និងផែនការឲ្យមានស្ថេរភាពជាមួយនឹងគោលដៅអភិវឌ្ឍន៍ និងកិច្ចការពារបរិស្ថាននិងសង្គម។

ការរួមបញ្ចូលនូវការវាយតម្លៃហេតុប៉ះពាល់បរិស្ថានសម្រាប់កម្រិតគម្រោង និងការវាយតម្លៃបរិស្ថានជាយុទ្ធសាស្ត្រសម្រាប់កម្រិតគោលនយោបាយ គឺសំដៅដល់ការអភិវឌ្ឍបែកគង ជាពិសេសការដោះស្រាយបម្រែបម្រួលអាកាសធាតុ ដែលជាបញ្ហាប្រឈមនៃការរៀបចំផែនការ។<sup>20</sup> ក្រសួងបរិស្ថាន និងក្រុមប្រឹក្សាជាតិអភិវឌ្ឍន៍បែកគងត្រូវរៀបចំឲ្យប្រើប្រាស់ការវាយតម្លៃបរិស្ថានជាយុទ្ធសាស្ត្រ ដើម្បីវាយតម្លៃទំនាក់ទំនងរវាងបរិស្ថាន សេដ្ឋកិច្ច សង្គម និងវប្បធម៌នៃផែនការតាមវិស័យ។ ។

ការវាយតម្លៃបរិស្ថានជាយុទ្ធសាស្ត្រមានតួនាទីសំខាន់ក្នុងការកំណត់វត្ថុបំណងនៃការអភិវឌ្ឍប្រកបដោយនិរន្តរភាពលើវិស័យជាក់លាក់ ដោយរៀបចំផែនទីតំបន់ងាយរងគ្រោះ វាយតម្លៃពីសកម្មភាពស្នើសុំ និងវិធានការស្នើឡើង សម្រាប់កំណត់ និងវិភាគពីវិធានការជាក់លាក់។

**ផ្នែកទី៥**

**ហេតុប៉ះពាល់បរិស្ថានឆ្លងដែន**

**មាត្រា ៤២.\_លក្ខណវិនិច្ឆ័យ និងក្របខ័ណ្ឌត្រួតពិនិត្យចំពោះការវាយតម្លៃហេតុប៉ះពាល់បរិស្ថានឆ្លងដែន**

គម្រោងដែលអាចមានហេតុប៉ះពាល់បរិស្ថានឆ្លងដែន ត្រូវធ្វើការវាយតម្លៃហេតុប៉ះពាល់បរិស្ថានឆ្លងដែន។

ក្រសួងបរិស្ថាន ត្រូវបង្កើតគោលការណ៍ណែនាំស្តីពីលក្ខណវិនិច្ឆ័យកំណត់ពីសញ្ញាណនៃហេតុប៉ះពាល់បរិស្ថានឆ្លងដែន និងឈានទៅដល់ការវាយតម្លៃហេតុប៉ះពាល់បរិស្ថានឆ្លងដែន។

**មាត្រា ៤៣.\_បញ្ញត្តិស្តីពីការចូលរួមជាសាធារណៈ**

នៅពេលគម្រោងចាប់ផ្តើមឲ្យមានការវាយតម្លៃហេតុប៉ះពាល់បរិស្ថានឆ្លងដែន ក្រសួងបរិស្ថានត្រូវបញ្ជូនរបាយការណ៍ពិនិត្យជ្រើសរើសគម្រោង ដល់ប្រទេសទាំងឡាយដែលទទួលរងហេតុប៉ះពាល់ ដោយជូនដំណឹងប្រទេសទាំងនោះអំពីគម្រោងអភិវឌ្ឍន៍ស្នើសុំ។ ក្រសួងបរិស្ថាន និងក្រសួង/ស្ថាប័នពាក់ព័ន្ធត្រូវធ្វើការពិភាក្សាជាមួយបណ្តាប្រទេសទាំងនោះ អំពីនីតិវិធីនិងពេលវេលា ដើម្បីផ្តល់មតិយោបល់អំពីគម្រោងស្នើសុំ ។

ប្រទេសកម្ពុជាត្រូវផ្តល់ឱកាសដល់ភាគីពាក់ព័ន្ធ និងសាធារណជនឲ្យចូលរួមក្នុងនីតិវិធីវាយតម្លៃហេតុប៉ះពាល់បរិស្ថានឆ្លងដែន ទាក់ទងនឹងសកម្មភាពស្នើឡើង ហើយត្រូវធានាផ្តល់ឱកាសដល់សាធារណជននៃប្រទេសដែលអាចទទួលរងហេតុប៉ះពាល់ទាំងនោះ ដូចគ្នានឹងសាធារណជននៅក្នុងប្រទេសកម្ពុជា ដែលជាប្រទេសស្នើគម្រោង។

<sup>20</sup> ចំណុចទាំងនេះពាក់ព័ន្ធនឹងគោលការណ៍ណែនាំ។

នៅពេលក្រសួងបរិស្ថានទទួលបានរបាយការណ៍ពិនិត្យជ្រើសរើសសម្រាប់គម្រោងក្នុង ប្រទេសកម្ពុជាដែលមានសញ្ញាណនៃហេតុប៉ះពាល់បរិស្ថានដល់ប្រទេសមួយទៀត ក្រសួងបរិស្ថានត្រូវជូនដំណឹងដល់អាជ្ញាធរនៃប្រទេសនោះ ដើម្បីប្រមូល និងប្រៀបធៀបការឆ្លើយតបពី អាជ្ញាធរ/ទីភ្នាក់ងារពាក់ព័ន្ធ ក្នុងរយៈពេល ៩០ (កៅសិប) ថ្ងៃបន្ទាប់ពីបានទទួលសេចក្តីជូន ដំណឹងឲ្យដាក់ការឆ្លើយតបជាផ្លូវការមកក្រសួងបរិស្ថានកម្ពុជា (ប្រទេសស្នើគម្រោង)។ ករណី ពុំបានទទួលការឆ្លើយតបក្នុងរយៈពេលជាក់លាក់នេះនោះទេ កម្ពុជាសន្មត់ថា ប្រទេសនោះមិន ចង់ចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថានឆ្លងដែនទៅទៀតទេ។

នៅពេលក្រសួងបរិស្ថានទទួលបានរបាយការណ៍ជ្រើសរើសគម្រោង (ឬរបាយការណ៍វាយតម្លៃ ហេតុប៉ះពាល់បរិស្ថាន) ពីប្រទេសមួយសម្រាប់គម្រោងមួយដែលមានហេតុប៉ះពាល់បរិស្ថាន ជាក់លាក់មកលើប្រទេសកម្ពុជាភាគីកម្ពុជាត្រូវបើកកិច្ចពិភាក្សាភ្លាមៗជាមួយនឹងប្រទេសនោះ ស្តីពីនីតិវិធី និងពេលវេលាសម្រាប់ការផ្តល់មតិយោបល់អំពីគម្រោងស្នើឡើងនោះ។

អាជ្ញាធរមានសមត្ថកិច្ចនៃប្រទេសស្នើគម្រោងអនុញ្ញាតឲ្យភាគីកម្ពុជាប្រមូល និងប្រៀប ធៀបការឆ្លើយតបពីអាជ្ញាធរ/ស្ថាប័ន/ភាគីពាក់ព័ន្ធនៃប្រទេសទទួលរងហេតុប៉ះពាល់ ហើយត្រូវ ដាក់ការឆ្លើយតបផ្លូវការទៅនឹងសេចក្តីជូនដំណឹងទៅអាជ្ញាធរជាក់លាក់នៃប្រទេសស្នើគម្រោង ដើមនោះនៅក្នុងរយៈពេល ៦០ (ហុកសិប) ថ្ងៃបន្ទាប់ពីទទួលសេចក្តីជូនដំណឹង។ ករណីការ ឆ្លើយតបមិនបានទទួលក្នុងរយៈពេលជាក់លាក់នោះ ប្រទេសស្នើគម្រោងអាចសន្មត់ថា កម្ពុជា មិនចង់ចូលរួមក្នុងកិច្ចដំណើរការវាយតម្លៃហេតុប៉ះពាល់បរិស្ថានឆ្លងដែនទៅទៀតទេ។

មតិយោបល់ដែលទទួលបានពីប្រទេសមួយផ្សេងទៀតស្តីពីរបាយការណ៍ជ្រើសរើស គម្រោង ឬរបាយការណ៍វាយតម្លៃហេតុប៉ះពាល់បរិស្ថាន ត្រូវពិចារណាដោយក្រសួងបរិស្ថាន។ តំណាងនៃប្រទេសដទៃទៀតដែលទទួលរងហេតុប៉ះពាល់ដោយសារគម្រោង មានសិទ្ធិមានវត្ត មានក្នុងបទបង្ហាញផ្លូវការ និងសវនាការសាធារណៈស្តីពីគម្រោងនៅកម្ពុជា ហើយនឹងទទួល បានឱកាសសម្តែងមតិយោបល់របស់ខ្លួន នៅចំពោះមុខសាធារណជនទូទៅ។

សោហ៊ុយចំណាយរបស់រដ្ឋាភិបាលកម្ពុជា ចំពោះការវាយតម្លៃហេតុប៉ះពាល់បរិស្ថាន ឆ្លងដែន ត្រូវទទួលរ៉ាប់រងដោយម្ចាស់គម្រោង។

**មាត្រា ៤៤. វិធានការកាត់បន្ថយហេតុប៉ះពាល់នៃគម្រោង និងផែនការគ្រប់គ្រងបរិស្ថាន**

ម្ចាស់គម្រោងត្រូវលើកវិធានការកាត់បន្ថយហេតុប៉ះពាល់ ដើម្បីលុបបំបាត់ បន្ថយបន្ថយ ឬកាត់បន្ថយហេតុប៉ះពាល់នៃគម្រោងស្នើសុំ។ វិធានការទាំងនេះត្រូវពិនិត្យ និងផ្តល់មតិយោប ល់ដោយសាធារណជននៅក្នុងប្រទេសកម្ពុជាដែលអាចទទួលរងហេតុប៉ះពាល់ អនុលោមតាម នីតិវិធី និងពេលវេលាដែលបានព្រមព្រៀងគ្នា។

ម្ចាស់គម្រោងត្រូវទទួលយកមតិយោបល់ដែលទទួលបានពីភាគីទាំងអស់ដែលទទួលរង ហេតុប៉ះពាល់ ហើយរៀបចំផែនការគ្រប់គ្រងបរិស្ថានសមស្រប ដើម្បីគ្រប់គ្រងលើហេតុប៉ះ ពាល់ឆ្លងដែន។ ថ្លៃចំណាយនៃវិធានការកាត់បន្ថយហេតុប៉ះពាល់បរិស្ថាននិងសង្គម ក្នុងផែនការ គ្រប់គ្រងបរិស្ថាន ត្រូវចាត់ទុកជាផ្នែកនៃថ្លៃចំណាយគម្រោង ហើយត្រូវទទួលរ៉ាប់រងដោយម្ចាស់ គម្រោងដែលជាផ្នែកនៃថ្លៃចំណាយអភិវឌ្ឍន៍ ឬប្រតិបត្តិការ។

ក្នុងករណីមានគ្រោះថ្នាក់ ឬការខូចខាតចំពោះអ្នកដែលទទួលរងហេតុប៉ះពាល់ឆ្លងដែន ម្ចាស់គម្រោងត្រូវទទួលខុសត្រូវលើសំណងការខូចខាត ទាំងប្រជាជនកម្ពុជា និងប្រជាជននៃ ប្រទេសដែលទទួលរងហេតុប៉ះពាល់ដោយសារគម្រោង។ ថ្លៃគ្រោះថ្នាក់ និងថ្លៃនៃការខូចខាត ជាទំនួលទទួលខុសត្រូវរបស់ម្ចាស់គម្រោង។

**មាត្រា ៤៥\_ ការពិនិត្យតាមដានគម្រោង**

ប្រទេសពាក់ព័ន្ធត្រូវរួមគ្នាកំណត់វិធីសាស្ត្រអង្កេតតាមដាន ឃ្លាំមើលសញ្ញាណនៃហេតុ ប៉ះពាល់បរិស្ថានឆ្លងដែនដែលអាចកើតមាននៅក្នុងដំណាក់កាលរចនាគម្រោងការសាងសង់ ការប្រតិបត្តិការបញ្ចប់ការងារទាក់ទងនឹងគម្រោងអភិវឌ្ឍន៍ស្នើសុំនិងផែនការគ្រប់គ្រងបរិស្ថាន។

ម្ចាស់គម្រោងនៃប្រទេសស្នើសុំគម្រោងត្រូវដាក់របាយការណ៍អង្កេតតាមដានបរិស្ថានជា រៀងរាល់ឆ្នាំ និងត្រូវធ្វើសវនកម្មដោយក្រសួងបរិស្ថាន។ ក្រសួងបរិស្ថានត្រូវផ្ញើសំណៅនៃ របាយការណ៍អង្កេតតាមដានបរិស្ថានជូនអាជ្ញាធរមានសមត្ថកិច្ចនៃប្រទេសដែលទទួលរងហេតុ ប៉ះពាល់។

លទ្ធផលនៃការអង្កេតតាមដានគម្រោងត្រូវតែមានគោលដៅក្នុងការធានាឱ្យបាននូវការ អនុលោមតាមលក្ខខណ្ឌនានាដែលបានដាក់ចេញ នៅក្នុងលិខិតអនុញ្ញាតឬលិខិតឯកភាពលើ គម្រោង និងនៅក្នុងផែនការគ្រប់គ្រងបរិស្ថានរបស់គម្រោងនោះក៏ដូចជានៅក្នុង ប្រសិទ្ធភាពនៃ វិធានការកាត់បន្ថយ[ការប៉ះពាល់]ផ្សេងៗ នៅក្នុងប្រទេសកម្ពុជា និងនៅក្នុងប្រទេសដែលអាច ទទួលរងហេតុប៉ះពាល់។

ថ្លៃចំណាយលើការអង្កេតតាមដានគម្រោងត្រូវទូទាត់ដោយម្ចាស់គម្រោងទាំងនៅក្នុង ប្រទេសស្នើសុំគម្រោង និងប្រទេសដទៃទៀត ដែលត្រូវបានវាយតម្លៃថាជាប្រទេសទទួលរង ហេតុប៉ះពាល់ដោយសារគម្រោង។

**ជំពូកទី ៩  
មូលនិធិបរិស្ថាន**

**មាត្រា ៤៦\_ កាតព្វកិច្ចបង់មូលនិធិសម្រាប់ការវាយតម្លៃហេតុប៉ះពាល់បរិស្ថានដំបូង និងការវាយ តម្លៃហេតុប៉ះពាល់បរិស្ថានពេញលេញ**

ម្ចាស់គម្រោងត្រូវទទួលរ៉ាប់រងបង់រាល់ការចំណាយទាំងអស់ក្នុងការរៀបចំរបាយការណ៍ វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញ លេញ និងថ្លៃចំណាយសម្រាប់ការពិនិត្យលើរបាយការណ៍ទាំងនេះរបស់ក្រសួងបរិស្ថាន រួមទាំង គណៈកម្មការត្រួតពិនិត្យជំនាញ។

ម្ចាស់គម្រោងត្រូវទទួលខុសត្រូវបង់ថ្លៃចំណាយលើកិច្ចដំណើរការចូលរួមជាសាធារណៈ ផែនការគ្រប់គ្រងបរិស្ថាន និងថ្លៃចំណាយលើការអនុវត្ត និងការអង្កេតតាមដានលើវិធានការ កាត់បន្ថយហេតុប៉ះពាល់បរិស្ថាន និងសង្គម។

ម្ចាស់គម្រោងត្រូវបង់វិភាគទាន១% នៃថ្លៃគម្រោងចូលទៅក្នុងមូលនិធិបរិស្ថាននិងសង្គម របស់ក្រសួងបរិស្ថាន មុននឹងចាប់ផ្តើមគម្រោង។

**មាត្រា ៤៧.\_ ថ្លៃ និងបន្ទុកសេវា**

នៅពេលចេញវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ក្រសួងបរិស្ថានមានភារកិច្ចប្រមូលថ្លៃ និងបន្ទុកសេវា ដូចមានចែងនៅក្នុងប្រកាសរួមរវាង ក្រសួងបរិស្ថាននិងក្រសួងសេដ្ឋកិច្ចនិងហិរញ្ញវត្ថុស្តីពីការបង់ថ្លៃសេវាការងារ សម្រាប់ការពិនិត្យ របាយការណ៍វាយតម្លៃហេតុប៉ះពាល់បរិស្ថាន។

ថ្លៃចំណាយ៥០ភាគរយត្រូវបង់ចូលថវិកាជាតិ និងថ្លៃចំណាយ៥០ភាគរយទៀតសម្រាប់ ក្រសួងបរិស្ថានប្រើប្រាស់ក្នុងកិច្ចដំណើរការវាយតម្លៃហេតុប៉ះពាល់បរិស្ថាន និងរក្សាធនធាន អេកូឡូស៊ី និងអភិរក្សបរិស្ថាន។

**មាត្រា ៤៨.\_ មូលនិធិបរិស្ថាន**

មូលនិធិទាយដួទានបរិស្ថានដែលបង្កើតឡើងក្រោមមាត្រា១៩ នៃច្បាប់ស្តីពីកិច្ចការពារ បរិស្ថាន និងការគ្រប់គ្រងធនធានធម្មជាតិ ត្រូវរាប់បញ្ចូលវិភាគទានពីម្ចាស់គម្រោង ដូចដែល តម្រូវ និងអនុលោមតាមគោលការណ៍ណែនាំ ដែលចេញដោយក្រសួងបរិស្ថាន។

មូលនិធិបរិស្ថាន និងសង្គមត្រូវបានបង្កើតឡើងដោយក្រសួងបរិស្ថាន ដើម្បីបន្តជំរុញ និងផ្តល់ហិរញ្ញប្បទានដល់ការអភិវឌ្ឍបរិស្ថាន និងសង្គមនៅតំបន់គម្រោងដែលតាំងនៅ។

ម្ចាស់គម្រោងត្រូវបង់វិភាគទានទៅក្នុងមូលនិធិទាំងនេះ អនុលោមតាមគោលការណ៍ ណែនាំរបស់ក្រសួងបរិស្ថានស្តីពីការរួមវិភាគទានដាច់ខាតទៅក្នុងមូលនិធិបរិស្ថាន។ មូលនិធិ នេះត្រូវប្រើប្រាស់និងចាត់ចែងតាមនីតិវិធីដោយក្រសួងបរិស្ថាន ដើម្បីអភិរក្សធនធានអេកូឡូស៊ី និងអភិរក្សបរិស្ថាន។

**មាត្រា ៤៩.\_ រង្វាន់**

ក្រសួងបរិស្ថាន មន្ទីរបរិស្ថានរាជធានី ខេត្ត ឬក្រុង និងទីភ្នាក់ងារទទួលខុសត្រូវ បរិស្ថាន និងរដ្ឋបាលមូលដ្ឋាន មានសិទ្ធិធ្វើសំណើសុំរង្វាន់ ឬវិញ្ញាបនបត្ររង្វាន់ ឬទម្រង់ពាក្យទទួល ស្គាល់ដទៃទៀត ចំពោះការសម្រេចបាននូវកិច្ចដំណើរការវាយតម្លៃហេតុប៉ះពាល់បរិស្ថាននៅ ក្នុងប្រទេសកម្ពុជា ឲ្យទៅបុគ្គល អង្គការ ក្រុមហ៊ុន ឬអង្គការណាមួយដែលមានស្នាដៃធ្វើមក្នុង សកម្មភាពវាយតម្លៃហេតុប៉ះពាល់បរិស្ថាន។

**ជំពូកទី ១០  
មន្ត្រីនគរបាលយុត្តិធម៌**

**មាត្រា ៥០.\_ ការតែងតាំងជាមន្ត្រីនគរបាលយុត្តិធម៌**

មន្ត្រីអគ្គនាយកដ្ឋានវាយតម្លៃហេតុប៉ះពាល់បរិស្ថាន ត្រូវបានអនុញ្ញាតឲ្យដើរតួជាមន្ត្រី នគរបាលយុត្តិធម៌ក្នុងការស៊ើបអង្កេតបទល្មើសនានាពាក់ព័ន្ធនឹងការវាយតម្លៃហេតុប៉ះពាល់ប



វិស្វាន និងកសាងសំណុំរៀងដើម្បីដាក់ជូនតុលាការមានសមត្ថកិច្ច និងត្រូវអនុវត្តការងារដូចខាងក្រោម៖

-ការស្រាវជ្រាវ ពិនិត្យតាមដាន បង្ការ និងបង្ក្រាបបទល្មើសនានា ចំពោះរូបវន្តបុគ្គលឬនីតិបុគ្គលដែលមិនបានរៀបចំរបាយការណ៍នៃការវាយតម្លៃហេតុប៉ះពាល់បរិស្ថាន មិនបានអនុវត្តវិធានការដែលបានចែងក្នុងកិច្ចព្រមព្រៀងការពារបរិស្ថាន និងបញ្ញត្តិដទៃទៀតពាក់ព័ន្ធនឹងវាយតម្លៃហេតុប៉ះពាល់បរិស្ថាន គឺជាសិទ្ធិអំណាចរបស់ក្រសួងបរិស្ថាន។

- មុនពេលចាប់ផ្តើមបេសកកម្មស្រាវជ្រាវ ពិនិត្យតាមដាន បង្ការ និងបង្ក្រាបបទល្មើសវាយតម្លៃហេតុប៉ះពាល់បរិស្ថាន មន្ត្រីនគរបាលយុត្តិធម៌នៃអគ្គនាយកដ្ឋានវាយតម្លៃហេតុប៉ះពាល់បរិស្ថានត្រូវស្លៀកពាក់ឯកសណ្ឋាន មានប័ណ្ណសម្គាល់ខ្លួនឋាននុរសក្តីនិងលិខិតបេសកកម្មមួយច្បាប់។

មន្ត្រីអគ្គនាយកដ្ឋានវាយតម្លៃហេតុប៉ះពាល់បរិស្ថាន ត្រូវធ្វើសម្បទាមុខសាលាឧទ្ធរណ៍ដើម្បីទទួលបានការទទួលស្គាល់ក្នុងការបំពេញការងារជាមន្ត្រីនគរបាលយុត្តិធម៌។ បែបបទ និងនីតិវិធីនៃការស្បថត្រូវអនុលោមតាមក្រមនីតិវិធីព្រហ្មទណ្ឌ។

មន្ត្រីអគ្គនាយកដ្ឋានវាយតម្លៃហេតុប៉ះពាល់បរិស្ថាន ដែលត្រូវបានទទួលស្គាល់ជាមន្ត្រីនគរបាលយុត្តិធម៌ត្រូវរៀបចំ និងចុះហត្ថលេខាលើកំណត់ត្រាបទល្មើសវាយតម្លៃហេតុប៉ះពាល់បរិស្ថាន។

**មាត្រា ៥១.\_មន្ត្រីនគរបាលយុត្តិធម៌នៃអគ្គនាយកដ្ឋានវាយតម្លៃហេតុប៉ះពាល់បរិស្ថាន**

មន្ត្រីនគរបាលយុត្តិធម៌នៃអគ្គនាយកដ្ឋានវាយតម្លៃហេតុប៉ះពាល់បរិស្ថានដែលមាននីតិសម្បទាអាចឃាត់ខ្លួនជនល្មើសទាក់ទងនឹងបទល្មើសវាយតម្លៃហេតុប៉ះពាល់បរិស្ថាន។ រយៈពេល និងនីតិវិធីនៃការឃាត់ខ្លួនត្រូវអនុលោមតាមមាត្រា ៩៦ នៃក្រមនីតិវិធីព្រហ្មទណ្ឌ។

**ជំពូកទី ១១  
បទល្មើស និងទោសប្បញ្ញត្តិ**

**ផ្នែកទី១៖គោលការណ៍ទូទៅ**

**មាត្រា ៥២.\_បទល្មើស និងអំពើរំលោភច្បាប់វាយតម្លៃហេតុប៉ះពាល់បរិស្ថាន**

បទល្មើស ក្នុងច្បាប់នេះ រាប់បញ្ចូលគ្រប់សកម្មភាពល្មើស ការមិនគោរព ការរំលោភបំពានច្បាប់ទាំងឡាយ នៃរូបវន្តបុគ្គល ឬនីតិបុគ្គលដែលនាំឲ្យកើតមានហេតុប៉ះពាល់ជាអវិជ្ជមានដល់បរិស្ថាន សេដ្ឋកិច្ច សង្គម និងវប្បធម៌។

**មាត្រា ៥៣.\_ទោសទណ្ឌនៃបទល្មើសវាយតម្លៃហេតុប៉ះពាល់បរិស្ថាន**

ទោសទណ្ឌចំពោះបទល្មើសនៃការវាយតម្លៃហេតុប៉ះពាល់បរិស្ថានមាន ការផ្តន្ទាទោសដាក់ពន្ធនាគារ ទោសពិន័យជាប្រាក់ ពិន័យអន្តរកាល ព្រមាន រឹបអូសវត្ថុតាង ជួសជុល ស្ថាប័ន

ខូចខាត កែតម្រូវ បញ្ឈប់ ផ្អាកបណ្តោះអាសន្នឬល្អិត លុបលិខិតអនុញ្ញាត ឬវិញ្ញាបនបត្រឯកភាពលើការវាយតម្លៃហេតុប៉ះពាល់បរិស្ថាន ដកអាជ្ញាប័ណ្ណវិនិយោគឬលិខិតអនុញ្ញាតអាជីវកម្ម ឬផលិតកម្ម លុបកិច្ចសន្យា។

**មាត្រា ៥៤.\_សមត្ថកិច្ចដែលត្រូវដាក់ទោសទណ្ឌ**

- តុលាការ (ទោសដាក់ពន្ធនាគារ ពិន័យជាប្រាក់ សំណងការខូចខាត ជួសជុល ស្តារការខូចខាតតាមករណ៍នីមួយៗ)
- ក្រសួងបរិស្ថាន (ជួសជុល ស្តារការខូចខាត ការផ្អាកបណ្តោះអាសន្ន លុបលិខិតអនុញ្ញាត ឬវិញ្ញាបនបត្រឯកភាពលើការវាយតម្លៃហេតុប៉ះពាល់បរិស្ថាន លុបកិច្ចសន្យា)
- អគ្គនាយកដ្ឋានវាយតម្លៃហេតុប៉ះពាល់បរិស្ថាន និងមន្ទីរបរិស្ថានខេត្តរាជធានី(ព្រមទាំង កែតម្រូវ រឹបអូសវត្ថុតាង)

**មាត្រា ៥៥.\_ សិទ្ធិរាយការណ៍អំពីការបំពាន<sup>21</sup>**

រូបវន្តបុគ្គល ឬនីតិបុគ្គលណាក៏ដោយមានកាតព្វកិច្ចត្រូវរាយការណ៍អំពីបទល្មើសលើការរំលោភបំពានលើច្បាប់នេះ មកអាជ្ញាធរមូលដ្ឋាន ឃុំ/សង្កាត់ ស្រុក/ខណ្ឌ ខេត្ត/រាជធានី បន្ទាប់ពីបានទទួលសេចក្តីរាយការណ៍ អាជ្ញាធរគ្រប់ថ្នាក់ត្រូវរាយការណ៍បន្តជូនក្រសួងបរិស្ថាន អំពីសកម្មភាពដែលបំពានលើច្បាប់នេះ និងគោលការណ៍ណែនាំ និងដែលបង្កហេតុប៉ះពាល់អវិជ្ជមានធ្ងន់ធ្ងរចំពោះបរិស្ថាន។ ក្រោយពីបានទទួលសេចក្តីរាយការណ៍ ក្រសួងបរិស្ថាន/អគ្គនាយកដ្ឋានវាយតម្លៃហេតុប៉ះពាល់បរិស្ថាន ត្រូវធ្វើការអង្កេត និងចាត់ចែងករណី អនុលោមតាមច្បាប់ និងគោលការណ៍ណែនាំ។

**មាត្រា ៥៦.\_<sup>22</sup> ការកសាងសំណុំរឿងបរិស្ថាន**

ការកសាងសំណុំរឿង<sup>23</sup>ពាក់ព័ន្ធបទល្មើសវាយតម្លៃហេតុប៉ះពាល់បរិស្ថាន ត្រូវអនុលោមតាមក្រមនីតិវិធីព្រហ្មទណ្ឌ។

ទម្រង់និងបែបបទនៃការធ្វើកំណត់ហេតុបទល្មើសនៃការវាយតម្លៃហេតុប៉ះពាល់បរិស្ថាន ត្រូវកំណត់ដោយប្រកាសរួមរបស់ក្រសួងបរិស្ថាន និងក្រសួងយុត្តិធម៌។

<sup>21</sup>មាត្រានេះយកចេញពី មាត្រា ៥ នៃបទប្បញ្ញត្តិ PRC EIA ឆ្នាំ២០០៩

<sup>22</sup>សូមមើលសេចក្តីព្រាង ក្រសួងបរិស្ថាន មាត្រា ៤២

<sup>23</sup>ទី១ ការស៊ើបអង្កេត ស្រាវជ្រាវ បទល្មើស ទី២ ការសុំគោលការណ៍ពីព្រះរាជអាជ្ញាក្នុងការខាតខ្លួន ទី ៣ ស្នើសុំឲ្យព្រះរាជអាជ្ញាដឹកនាំផ្ទាល់ការចែកឆេ ទី៤ ការឆែកឆេ ទី៥ ឃាត់ ទី៦ ការដកហូតវត្ថុតាង ទី៧ ការទទួលស្គាល់វត្ថុតាង ទី៨ កំណត់ហេតុយកចម្លើយសាក្សី អ្នកពាក់ព័ន្ធ ជនល្មើស ទី៩ របាយការណ៍ព្រឹត្តិហេតុ ទី១០ របាយការណ៍សំយោគ។

**មាត្រា ៥៧.\_ប្រភេទ នៃបទល្មើស**

បទល្មើសទាក់ទងនឹងការវាយតម្លៃហេតុប៉ះពាល់បរិស្ថានមាន

- បទល្មើសរដ្ឋបាល
- បទល្មើសព្រហ្មទណ្ឌ

**ផ្នែកទី២៖ បទល្មើសរដ្ឋបាល**

**មាត្រា ៥៨.\_អាជ្ញាយុកាល នៃ បណ្តឹង**

អាជ្ញាយុកាលចំពោះបណ្តឹងនៃបទល្មើសមាន៖

- បណ្តឹងរដ្ឋបាលមានរយៈពេល ០១ (មួយ) ឆ្នាំ
- បណ្តឹងបទមជ្ឈឹមមានរយៈពេល ០៥ (ប្រាំ) ឆ្នាំ
- បណ្តឹងចំពោះបទឧក្រិដ្ឋមានរយៈពេល១៥ (ដប់ប្រាំ) ឆ្នាំ។

អាជ្ញាយុកាលនៃបទល្មើសគឺអនុវត្តគិតចាប់ពីថ្ងៃដែលអាជ្ញាធរឬមន្ត្រីមានសមត្ថកិច្ចបានប្តឹងឬទទួលបណ្តឹងពីបទល្មើស។

**មាត្រា ៥៩.\_ទណ្ឌកម្មទាក់ទងនឹងការធ្វើអធិការកិច្ច**

បុគ្គល ឬក្រុមហ៊ុនដែលមិនសហការឬ មិនអនុញ្ញាត ឬមានចេតនាគេចវេសក្នុងការឲ្យមន្ត្រីអធិការកិច្ច នៃអគ្គនាយកដ្ឋានវាយតម្លៃហេតុប៉ះពាល់បរិស្ថានជួបជាមួយប្រធានក្រុមប្រឹក្សាភិបាល និងអ្នករដ្ឋបាល ដើម្បីធ្វើការវាយតម្លៃលើការអនុវត្ត ដូចមានចែងក្នុងវាក្យខ័ណ្ឌទី ៧ មាត្រា១២នៃច្បាប់នេះត្រូវទទួលការព្រមានពីអគ្គនាយកដ្ឋាននៃការវាយតម្លៃហេតុប៉ះពាល់បរិស្ថាន និងមន្ទីរបរិស្ថាន នៃក្រសួងបរិស្ថាន ។ ក្នុងករណីមិនរាងចាលត្រូវពិន័យជាប្រាក់ពី ២.០០០.០០០(ពីរលាន)រៀលដល់ ១៥.០០០.០០០ (ដប់ប្រាំលាន) រៀល។

**មាត្រា ៦០.\_បទល្មើសនិងទណ្ឌទាក់ទងនឹងការធ្វើរបាយការណ៍**

បុគ្គលឬក្រុមហ៊ុនឬស្ថាប័ន ដែលប្រព្រឹត្តល្មើសនឹងលក្ខខណ្ឌតម្រូវក្នុងការរៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ ឬផែនការគ្រប់គ្រងបរិស្ថាន ត្រូវទទួលការព្រមាន។ ក្នុងករណីមិនរាងចាលត្រូវពិន័យជាប្រាក់ពី ២.០០០.០០០ (ពីរលាន) រៀលដល់១៥.០០០.០០០(ដប់ប្រាំលាន)រៀល។ ក្នុងករណីដែលគម្រោងឬសកម្មភាពខុសច្បាប់នោះនៅតែបន្តហើយធ្វើឲ្យប៉ះពាល់ធ្ងន់ធ្ងរដល់បរិស្ថាន និងសង្គម នោះម្ចាស់ក្រុមហ៊ុននឹងទទួលទណ្ឌកម្មព្រហ្មទណ្ឌតាមបញ្ញត្តិច្បាប់ហើយវត្តតាងត្រូវរឹបអូសទុកជាសម្បត្តិរដ្ឋ។

**មាត្រា ៦១.\_ការបំពានការមិនបំពេញកាតព្វកិច្ច ឬ តួនាទីរបស់មន្ត្រីនគរបាលយុត្តិធម៌**

មន្ត្រីនគរបាលយុត្តិធម៌នៃអគ្គនាយកដ្ឋានវាយតម្លៃហេតុប៉ះពាល់បរិស្ថានដែល បំពានឬប្រកែកឬមានចេតនាគេចវេសឬមិន បំពេញតួនាទីរបស់ខ្លួនមានចែងក្នុងវាក្យខ័ណ្ឌទី១ទី២ទី៣ មាត្រា ៥០ និងវាក្យខ័ណ្ឌទី៣មាត្រា៨នៃច្បាប់នេះ នឹងត្រូវព្រមានឬព្យួរការងារជាបណ្តោះ

អាសន្ន ឬបញ្ឈប់ពីមុខតំណែងក្នុងករណីធ្ងន់ធ្ងរ។ ការបញ្ឈប់ពីតំណែងនេះមិនរារាំងក្នុងការដាក់  
ទោសព្រហ្មទណ្ឌពីតុលាការឡើយ។ មន្ត្រីផ្សេងទៀតដែលបំពាន មិនបំពេញតួនាទីរបស់ខ្លួននឹង  
ត្រូវផ្តន្ទាទោសរដ្ឋបាល។

**មាត្រា ៦២.\_បទល្មើស ទោសទណ្ឌ**

គ្រប់គម្រោងស្នើសុំ ដែលមិនទាន់ទទួលបាននូវវិញ្ញាបនបត្រឯកភាពលើរបាយការណ៍  
វាយតម្លៃហេតុប៉ះពាល់បរិស្ថានដូចមានចែងក្នុងមាត្រា២២នៃច្បាប់នេះនឹងត្រូវទទួលទោស  
ទណ្ឌ និងត្រូវហាមឃាត់មិនឲ្យមានការសាងសង់ឬដំណើរការគម្រោងឡើយ។ ម្ចាស់គម្រោង  
ណាម្នាក់ ដែលល្មើសនឹងលក្ខខ័ណ្ឌតម្រូវខាងលើត្រូវទទួលរងទោសទណ្ឌដោយបង់ប្រាក់ពិន័យ  
ការផ្អាកគម្រោងភ្លាមៗ និងលទ្ធភាពអាចបាត់បង់នូវការឯកភាពលើគម្រោងពីរាជរដ្ឋាភិបាល។

ក្នុងករណីដែលគម្រោង ការដ្ឋាន បានដំណើរ ហើយធ្វើឲ្យប៉ះពាល់ដល់បរិស្ថាន និង  
សង្គមជាអវិជ្ជមាន នោះម្ចាស់គម្រោងនឹងត្រូវជួសជុល ស្តារការខូចខាត ហើយគម្រោងអាចត្រូវ  
បាន ផ្អាកបណ្តោះអាសន្ន លុបលិខិតអនុញ្ញាតឬវិញ្ញាបនបត្រ លុបកិច្ចសន្យា ការដកហូតអាជ្ញា  
ប័ណ្ណ។

ការចេញបញ្ជាឲ្យបញ្ឈប់ប្រតិបត្តិការ គឺមានការពាក់ព័ន្ធនឹងការពិចារណារបស់ គណៈក  
ម្មាធិការរៀបចំផែនការ និងវិនិយោគ (ឬការិយាល័យនៅតាមរាជធានី ខេត្តរបស់ខ្លួន) ។ចំពោះ  
ការដកហូតអាជ្ញាប័ណ្ណប្រតិបត្តិការ គឺមានការពាក់ព័ន្ធនឹងការពិចារណារបស់ គណៈកម្មាធិការ  
អន្តរក្រសួងដោយយោងតាមសំណើរបស់របស់ក្រសួងបរិស្ថាន/អគ្គនាយកដ្ឋានវាយតម្លៃហេតុ  
ប៉ះពាល់បរិស្ថាន លើការស្នើសុំដកហូតអាជ្ញាប័ណ្ណវិនិយោគរបស់ម្ចាស់គម្រោង។

នៅពេលគម្រោងត្រូវបានហាមឃាត់មិនឲ្យបន្តដំណើរការ ម្ចាស់គម្រោងត្រូវសង ការខូច  
ខាតនានាដែលបានបង្កឡើងធ្វើឲ្យខូចខាតដល់បរិស្ថាន។

**មាត្រា ៦៣.\_វិធានការកែតម្រូវ និងទោសទណ្ឌ**

វិធានការកែតម្រូវ និងទោសទណ្ឌដែលត្រូវកំណត់សម្រាប់បទល្មើស ដែលមានចែង ក្នុង  
ច្បាប់ស្តីពីកិច្ចការពារបរិស្ថាន និងការគ្រប់គ្រងធនធានធម្មជាតិឬច្បាប់ស្តីពីការវាយតម្លៃហេតុ  
ប៉ះពាល់បរិស្ថាន ឬបទប្បញ្ញត្តិពាក់ព័ន្ធដទៃទៀត ត្រូវកំណត់តាមករណីនីមួយៗដោយក្រសួងប  
រិស្ថាន។ វិធានការត្រូវអាស្រ័យលើភាពធ្ងន់ធ្ងរនៃអំពើល្មើស ដែលកើតឡើងដោយសារគម្រោង  
ឬប្រតិបត្តិការ ឬអ្នករដ្ឋបាល ឬម្ចាស់ភាគហ៊ុន របស់គម្រោង ឬប្រតិបត្តិការនោះមានកំហុសពាក់  
ព័ន្ធនឹងបទល្មើស ដំណាក់កាលដែលរកឃើញបទល្មើស និងវិធានការសមស្របដើម្បីកែតម្រូវ  
ឬបញ្ឈប់បទល្មើស នោះក្រសួងបរិស្ថានត្រូវ។

- ចេញសេចក្តីព្រមានជាលាយលក្ខណ៍អក្សរ។
- ចុះកិច្ចព្រមព្រៀងជាលាយលក្ខណ៍អក្សរជាមួយប្រធានក្រុមប្រឹក្សាភិបាល ដែលចែងអំពី  
កម្មវិធីនៃវិធានការកែតម្រូវ។
- ចេញបទបញ្ជាត្រួតពិនិត្យជាលាយលក្ខណ៍អក្សរ ដើម្បីបញ្ឈប់ និងបញ្ឈប់បទល្មើសបែប  
នេះ ហើយចាត់វិធានការកែតម្រូវ។

- ដាក់កំណត់លក្ខខណ្ឌតម្រូវ និងលក្ខខណ្ឌបរិស្ថានលើគម្រោង ឬប្រតិបត្តិការអភិវឌ្ឍន៍ ដើម្បីកែលម្អការគ្រប់គ្រងបរិស្ថានរបស់ខ្លួន។

- ដកហូតវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាននៃ គម្រោង ឬប្រតិបត្តិការ និងចេញបទបញ្ជាឲ្យបញ្ឈប់ប្រតិបត្តិការ រហូតទាល់តែគម្រោង ឬ ប្រតិបត្តិការនោះទទួលបានការឯកភាពយល់ព្រម សម្រាប់វិញ្ញាបនបត្រឯកភាពលើរបាយ ការណ៍វាយតម្លៃហេតុប៉ះពាល់បរិស្ថានថ្មីមួយ។

វិធានការ និងទោសទណ្ឌដែលមានចែងនៅក្នុងមាត្រានេះ មិនរារាំងដល់ការអនុវត្ត សំណងរដ្ឋប្បវេណី ឬទណ្ឌកម្មព្រហ្មទណ្ឌដទៃទៀត ដូចមានចែងនៅក្នុងច្បាប់នេះនឹងច្បាប់ដទៃ ទៀតជាធរមានឡើយ។

ទឹកប្រាក់ដែលបានមកពីការកំណត់សំណងការខូចខាត ឬប្រាក់ពិន័យដែលបានកំណត់ ដោយអនុលោមតាមជំពូកនេះ ឬប្រាក់ដែលទទួលបានដោយអនុលោមតាមមាត្រានេះ ត្រូវបាន បែងចែក៖

- ទឹកប្រាក់ដំបូងត្រូវបង់ ឲ្យទៅជនរងគ្រោះនៃអំពើរំលោភបំពាន។
- ទឹកប្រាក់ទីពីរត្រូវបង់ថ្លៃចំណាយផ្ទាល់របស់ក្រសួងបរិស្ថាន ក្នុងការស៊ើបអង្កេត ការពិនិ ត្យតាមដាន និងដំណើរការបណ្តឹង និង ទឹកប្រាក់នៅសល់ ត្រូវទូទាត់ឲ្យទៅក្រសួងសេដ្ឋកិច្ច និង ហិរញ្ញវត្ថុ។
- ប្រសិនបើម្ចាស់គម្រោង មិនបានកែលម្អវិធានការកាត់បន្ថយហេតុប៉ះពាល់ប រិស្ថាន ដើម្បីបំពេញតាមលក្ខខណ្ឌតម្រូវនៃផែនការគ្រប់គ្រងបរិស្ថាន ក្នុងរយៈពេលកំណត់ដែល បានព្រមព្រៀងទេនោះ គម្រោងនឹងត្រូវបានបិទជាបណ្តោះអាសន្ន រហូតទាល់តែលក្ខខណ្ឌ នានាត្រូវបានបំពេញ ហើយម្ចាស់គម្រោងទទួលរងនូវការពិន័យស្មើនឹងការខូចខាតលើសង្គម និងបរិស្ថាន និងថ្លៃចំណាយដែលបង្កឡើងដោយគម្រោង និងបានទទួលរងដោយភាគីពាក់ព័ន្ធ ។

- ដាក់ពិន័យលើគម្រោង ឬប្រតិបត្តិការ ឬលើអ្នកគ្រប់គ្រងគម្រោង ក្នុងចំនួនទឹកប្រាក់ពី ១.០០០.០០០(មួយលាន) រៀលទៅ ១០.០០០.០០០ (ដប់លាន) រៀល ក្នុងមួយថ្ងៃសម្រាប់ថ្ងៃ នីមួយៗដែលបទល្មើសបន្តកើតឡើង។ គោលការណ៍នៃការដាក់ពិន័យនេះអនុវត្តចំពោះបទ ល្មើសដែលមានទំហំ លក្ខណៈ ការខូចខាតប្រហាក់ប្រហែលគ្នា ចំពោះ គ្រប់គម្រោង និង ការដ្ឋានសាងសង់។

**មាត្រា ៦៤.\_ បទល្មើសប្រព្រឹត្តដោយអ្នកជំនាញនិងក្រុមហ៊ុនទីប្រឹក្សាវាយតម្លៃហេតុប៉ះពាល់បរិស្ថាន**

ក្រុមហ៊ុនទីប្រឹក្សាវាយតម្លៃហេតុប៉ះពាល់បរិស្ថាន ឬអ្នកវាយតម្លៃហេតុប៉ះពាល់បរិស្ថាន ដែលបានចុះបញ្ជីស្របច្បាប់ ឬទទួលស្គាល់ពីក្រសួងបរិស្ថានតែបានបន្ត ក្លែងទិន្នន័យឬយក ទិន្នន័យអ្នកដទៃ ឬរំលោភបំពាននឹងបញ្ញត្តិនៃច្បាប់នេះ នឹងត្រូវទទួលទោសពិន័យជាប្រាក់ពី (១០.០០០.០០០)(ដប់លាន) រៀលដល់ ២០.០០០.០០០ ម៉ឺនលានរៀល ក្នុងករណីមានកំហុស

ធ្ងន់ធ្ងរត្រូវលុបឈ្មោះពីបញ្ជីអ្នកជំនាញធ្វើរបាយការណ៍វាយតម្លៃហេតុប៉ះពាល់បរិស្ថាន ឬមិន ឲ្យប្រកបវិជ្ជាជីវៈជារៀងរហូត។

**ផ្នែកទី៣៖ បទល្មើសព្រហ្មទណ្ឌ**

**មាត្រា ៦៥.\_ លក្ខខណ្ឌត្រូវដាក់ទណ្ឌកម្មព្រហ្មទណ្ឌ និងការដាក់ពិន័យ និងអនុទោស**

**បុគ្គលដែលត្រូវទទួលខុសត្រូវចំពោះអំពើល្មើស រួមមាន៖**

បុគ្គលដែលមានសិទ្ធិសម្រេច និងបុគ្គលទទួលបន្ទុកសកម្មភាពសាងសង់ វិនិយោគ និង សកម្មភាពពាណិជ្ជកម្មរបស់រូបវន្តបុគ្គល និង នីតិបុគ្គល។

អ្នកផ្តើមគំនិត អ្នកសមគំនិត អ្នកបិទបាំង អ្នកធ្វើអន្តរាគមន៍ឲ្យប្រព្រឹត្តបទល្មើស អ្នកទទួល ផលពីអំពើល្មើស។

ជនដែលអនុវត្តការងារ តាមបញ្ជាគណៈគ្រប់គ្រង ថ្នាក់ដឹកនាំ អ្នកបច្ចេកទេស អ្នកវិជ្ជាជីវៈ និងពលករ ដែលបានដឹងអំពីបទល្មើស ហើយនៅតែប្រព្រឹត្តដើម្បី ទទួលកម្រៃខុសប្រក្រតី។

**មាត្រា ៦៦.\_បទល្មើស និង ទណ្ឌកម្មនៃការរារាំងមន្ត្រីអធិការកិច្ច**

ជនណាដែលមិនព្រមសហការ ឬ រារាំងមន្ត្រីអធិការកិច្ចនៃអគ្គនាយកដ្ឋានវាយតម្លៃហេតុ ប៉ះពាល់បរិស្ថានចូលទៅក្នុងបរិវេណ នៃទីតាំងគម្រោងដើម្បីធ្វើអធិការកិច្ចដូចមានចែងក្នុងក្បួន ខ័ណ្ឌទី៦មាត្រា១២ នៃច្បាប់នេះត្រូវពិន័យជាប្រាក់ពី ២.០០០.០០០ (ពីរលាន) រៀលដល់ ១៥.០០០.០០០(ដប់ប្រាំលាន) រៀល ក្នុងករណីដែលធ្វើឲ្យប៉ះពាល់ដល់បូរណភាពរាងកាយត្រូវ ផ្ដន្ទាទោសដាក់ពន្ធនាគារពី ១ (មួយ)ឆ្នាំដល់ ០៥ (ប្រាំ) ឆ្នាំ និងពិន័យជាប្រាក់ពី ៥.០០០.០០០ (ប្រាំលាន) រៀលដល់ ១៥.០០០.០០០(ដប់ប្រាំលាន) រៀល ។ ក្នុងករណីធ្ងន់ធ្ងរប៉ះពាល់ដល់ អាយុជីវិតមនុស្សត្រូវផ្ដន្ទាទោសដូចមានចែងក្នុងមាត្រា៦៨ នៃច្បាប់នេះ។

**មាត្រា ៦៧.\_បទល្មើសប្រព្រឹត្តដោយអ្នកជំនាញនិងក្រុមហ៊ុនទីប្រឹក្សាវាយតម្លៃហេតុប៉ះពាល់បរិស្ថាន។**

រូបវន្តបុគ្គលឬ នីតិបុគ្គល មិនមានលក្ខណៈសម្បត្តិ លក្ខណៈវិនិច្ឆ័យនិងទទួលស្គាល់ស្រប ច្បាប់ ជាក្រុមហ៊ុនទីប្រឹក្សាឬអ្នកជំនាញការវាយតម្លៃហេតុប៉ះពាល់បរិស្ថានដូចមានចែងក្នុង មាត្រា ១៨ នៃច្បាប់នេះ ហើយបានប្រព្រឹត្តល្មើសធ្ងន់ធ្ងរ នឹងត្រូវផ្ដន្ទាទោសដាក់ពន្ធនាគារពី ១ (មួយ) ខែដល់ ៣ (បី) ឆ្នាំ និងពិន័យជាប្រាក់ពី ១០.០០០.០០០ (ដប់លាន) រៀល ដល់ ២០.០០០.០០០ (ដប់ប្រាំលាន) រៀល។

**មាត្រា ៦៨.\_ការបំពានរបស់មន្ត្រីនគរបាលយុត្តិធម៌**

ក្នុងករណីណាក៏ដោយ មន្ត្រីនគរបាលយុត្តិធម៌មិនអាចតម្កល់រឿងព្រហ្មទណ្ឌទាក់ទងបទ ល្មើសការវាយតម្លៃហេតុប៉ះពាល់បរិស្ថានណាមួយទុកឥតចាត់ការបានទេ។

មន្ត្រីនគរបាលយុត្តិធម៌ដែលរក្សាទុកកំណត់ហេតុ ឬវត្ថុតាងដោយចេតនាឬលាក់បំបាំង អាជ្ញាធរ តុលាការអំពីអត្ថិភាពនៃកំណត់ហេតុ ឬវត្ថុតាង ត្រូវចាត់ទុកថាមន្ត្រីនគរបាលនោះ បានប្រព្រឹត្ត បទល្មើសហើយ ត្រូវផ្ដន្ទាទោសដាក់ពន្ធនាគារពី១ (មួយ)ឆ្នាំ ទៅ ៥(ប្រាំ) ឆ្នាំ។

**មាត្រា ៦៩.\_ បទល្មើសបង្កគ្រោះថ្នាក់ ការបាត់បង់ជីវិតមនុស្ស សត្វ អន្តរាយដល់បរិស្ថាន សង្គម និងទ្រព្យសម្ភារៈ**

ត្រូវផ្ដន្ទាទោស ដាក់ពន្ធនាគារពី៥ (ប្រាំ) ឆ្នាំ ទៅ១០ (ដប់) ឆ្នាំ ចំពោះរាល់សកម្មភាព គម្រោង ការដ្ឋានសាងសង់ សំណង់ទូទៅ សំណង់ពាណិជ្ជកម្ម ការវិនិយោគ និងគ្រប់សកម្មភាព ទោះមានលិខិតអនុញ្ញាតពីអគ្គនាយកដ្ឋានវាយតម្លៃ ហេតុប៉ះពាល់ បរិស្ថាន ឬគ្មានក្តី ដែលមិន បានអនុវត្តតាមគោលការណ៍នៃការវាយតម្លៃហេតុប៉ះពាល់បរិស្ថាន ឬរំលោភបំពានច្បាប់ ឬ ប្រព្រឹត្តអំពើដែលបណ្តាលឲ្យមនុស្សស្លាប់ ពិការអចិន្ត្រៃយ៍ទាំងរាងកាយ និងស្មារតី និងមហន្ត រាយដល់ជីវិតសត្វ និងបរិស្ថានធ្ងន់ធ្ងរ ។

ចារី និងសហចារីត្រូវសងសំណងខូចខាតព្យសនកម្មដែលកើតចេញពីអំពើល្មើស និង ត្រូវដាក់ពិន័យជាប្រាក់ពី៥០.០០០.០០០(សែសិបលាន)រៀល ទៅ១០០.០០០.០០០ (មួយរយ លាន)រៀលដាក់ចូលក្នុងមូលនិធិវាយតម្លៃហេតុប៉ះពាល់បរិស្ថាននៃក្រសួងបរិស្ថាន។ ក្នុង ករណីធ្ងន់ធ្ងរ ត្រូវផ្ដន្ទាទោសជាទោសបន្ថែមដល់ អភិបាល អ្នកទទួលខុសត្រូវដទៃទៀត ។

**មាត្រា ៧០.\_ ការប្រព្រឹត្តល្មើសដោយកងកំលាំងប្រដាប់អាវុធ និង មន្ត្រីរាជការសាធារណៈផ្សេង ទៀត**

រាល់មន្ត្រីរាជការ កងកំលាំងប្រដាប់អាវុធ ឬ ពលរដ្ឋទទួលអាណត្តិដោយការបោះឆ្នោត ដែលសម្រួល ធ្វើអន្តរាគមន៍ បិទបាំង រារាំង ឬសមគំនិតជាមួយនឹងចារី ដើម្បីប្រព្រឹត្តល្មើសគ្រប់ រូបភាពដោយរំលោភលើសិទ្ធិ និងអំណាច ត្រូវផ្ដន្ទាទោសដាក់ពន្ធនាគារពី៦ (ប្រាំមួយ) ខែ ទៅ២ (ពីរ) ឆ្នាំ និងត្រូវបង្គាប់ឲ្យសងសំណង ដែលមានចំនួនសមាមាត្រនឹងការខូចខាតដែលបង្កឡើង ព្រមទាំងត្រូវពិន័យជាប្រាក់ពី១០.០០០.០០០ (ដប់លាន) រៀល ទៅ ៥០.០០០.០០០ (សែសិប លាន)រៀល។

**មាត្រា ៧១.\_ នីតិវិធីអនុវត្ត**

- ១. បទល្មើស និងអំពើរំលោភបំពានលើច្បាប់នេះត្រូវអនុវត្តនីតិវិធីដូចតទៅ៖
  - ក. តាមដានស្រាវជ្រាវ។
  - ខ. ត្រួតពិនិត្យអធិការកិច្ច។
  - គ. ការអនុវត្តចំពោះបទល្មើសជាក់ស្តែង និងស៊ើបអង្កេតបឋម។
  - ច. ការបញ្ជូនរឿងទៅអយ្យការ។
  - ឆ. កិច្ចការពារក្នុងនាមជាម្ចាស់ករណីម្ចាស់បណ្តឹងក្នុងដំណាក់កាលស៊ើបសួរ។
  - ជ. កិច្ចការពារសំណុំរឿងក្នុងនាមម្ចាស់បណ្តឹងក្នុងពេលសវនាការ។
  - ឈ. ការចូលរួមអនុវត្តសាលក្រម សាលដីការ ឬសេចក្តីសម្រេចស្ថាពរ។

**មាត្រា ៧២.\_ សមត្ថកិច្ចទប់ស្កាត់ បង្ក្រាបបទល្មើសវាយតំលៃហេតុប៉ះពាល់ បរិស្ថាន**

រាល់សកម្មភាពអំពើល្មើស ការរំលោភបំពានប៉ះពាល់នឹងច្បាប់វាយតំលៃហេតុប៉ះពាល់បរិស្ថាន គឺជាសមត្ថកិច្ចរបស់មន្ត្រីនគរបាលយុត្តិធម៌នៃអគ្គនាយកដ្ឋានវាយតំលៃហេតុប៉ះពាល់បរិស្ថាន និង មន្ត្រីនគរបាលយុត្តិធម៌នៃ ក្រសួងបរិស្ថាន។

**មាត្រា ៧៣.\_ការអនុវត្តតួនាទីមន្ត្រីនគរបាលយុត្តិធម៌តាមដំណាក់កាលនីតិវិធី**

១. នៅគ្រប់ដំណាក់កាលនៃការអនុវត្តនីតិវិធីបង្ក្រាប បង្ក្រាបបទល្មើស មន្ត្រីនគរបាលយុត្តិធម៌វាយតំលៃហេតុប៉ះពាល់បរិស្ថាន មានតួនាទីជាម្ចាស់បណ្តឹង ម្ចាស់ករណីលើគ្រប់បទល្មើស។

២. ក្រោយបញ្ជូនសំណុំរឿងទៅព្រះរាជអាជ្ញា មន្ត្រីនគរបាលយុត្តិធម៌ ដែល ទទួលបន្ទុកការងារ ដែលមានលិខិតចាត់តាំងត្រូវមានភារៈកិច្ច ការការពារសំណុំរឿង ក្នុងនាមម្ចាស់ករណី និង/ឬម្ចាស់បណ្តឹងដោយការទទួលខុសត្រូវខ្ពស់។

៤. នៅដំណាក់កាលស៊ើបសួររបស់ចៅក្រមស៊ើបសួរ មន្ត្រីនគរបាលយុត្តិធម៌ដែលទទួលបន្ទុកម្ចាស់ករណីនិង/ឬម្ចាស់បណ្តឹងត្រូវមានវត្តមានតាមដាន ចូលការពារសំណុំរឿង បំភ្លឺផ្តល់គ្រប់មធ្យោបាយនានាតាមផ្លូវច្បាប់ និងផ្តល់ភស្តុតាងដើម្បីជាប្រយោជន៍ ក្នុងសំណុំរឿងជាការយកចិត្តទុកដាក់ ការទទួលខុសត្រូវលើនីតិវិធី និងសំណុំរឿងដើម្បីឲ្យការកាត់ក្តីប្រកបដោយយុត្តិធម៌។

**៥. នៅដំណាក់កាលជំនុំជម្រះ សវនាការ៖**

នៅគ្រប់សំណុំរឿងពីករណីបទល្មើសវាយតំលៃហេតុប៉ះពាល់បរិស្ថាន មន្ត្រីនគរបាលយុត្តិធម៌វាយតំលៃហេតុប៉ះពាល់បរិស្ថាន ដែលទទួលបន្ទុកទទួលខុសត្រូវជាម្ចាស់បណ្តឹង និង/ឬម្ចាស់ករណីត្រូវមានវត្តមានថ្លែងហេតុ ធ្វើរបាយការណ៍ ការពារភស្តុតាង អង្គហេតុ អង្គច្បាប់នៃបណ្តឹងលើបទល្មើស ដើម្បីជួយឲ្យការកាត់ក្តីប្រកបដោយយុត្តិធម៌និងបន្ថែមពីនេះមន្ត្រីទទួលបន្ទុកមានសិទ្ធិសំណូមពរ និងទាមទារ តាមផ្លូវច្បាប់ទាក់ទងនឹងរឿងក្តី។

**៦. ការប្តឹងតវ៉ា បណ្តឹងឧបាស្រ័យ៖**

បណ្តឹងតវ៉ា និងសេចក្តីសម្រេចផ្លូវរដ្ឋបាល អ្នកមិនសុខចិត្តអាចប្តឹងទៅអគ្គនាយកដ្ឋានវាយតំលៃហេតុប៉ះពាល់បរិស្ថានតាមឋានានុក្រម។ ក្នុងករណីដែលភាគីមិនសុខចិត្តនិងសេចក្តីសម្រេចរបស់តុលាការភាគីអាចប្តឹង ទៅតុលាការជាន់លើតាមបញ្ញត្តិនៃក្រមនីតិវិធីព្រហ្មទណ្ឌ។

**មាត្រា ៧៤.\_ អំពីសំណង និងការដាក់ពិន័យ**

១. សំណង និងការដាក់ពិន័យក្នុងបទល្មើសនៃច្បាប់នេះ គឺជាសមត្ថកិច្ចរបស់អគ្គនាយកដ្ឋាន វាយតំលៃហេតុប៉ះពាល់បរិស្ថាន។

២. សំណង និងការដាក់ពិន័យដែលបានមកពីបទល្មើសវាយតំលៃហេតុប៉ះពាល់បរិស្ថាន អនុវត្តតាមសម្រេចនានា សាលក្រម សាលដីការស្ថាពរ តុលាការត្រូវប្រគល់ភារកិច្ចឲ្យអគ្គនាយកដ្ឋាន វាយតំលៃហេតុប៉ះពាល់បរិស្ថាន ជាអ្នកទាមទារ និង ទទួលចាត់ចែង ។



**ជំពូកទី ១២**  
**ការអនុវត្តសេចក្តីសម្រេចតុលាការ**

**មាត្រា ៧៥.\_ ការអនុវត្តសេចក្តីសម្រេចតុលាការ**

ការអនុវត្តសាលក្រមសាលដីកាស្ថាពរនៃបទល្មើសវាយតំលៃហេតុប៉ះពាល់បរិស្ថាន ជាភារៈកិច្ចរបស់បង្កើមានសមត្ថកិច្ចរបស់ក្រសួងបរិស្ថានលើកលែងតែទោសជាប់ពន្ធនាគារ។

**មាត្រា ៧៦.\_ ការប្រគល់សាលក្រមដល់ក្រសួងមានសមត្ថកិច្ច**

រាល់ទម្រង់សាលក្រម ឬសាលដីកា នៃបទល្មើសវាយតម្លៃហេតុប៉ះពាល់បរិស្ថានតម្រូវចម្លងជូនមន្ត្រីក្រសួងបរិស្ថាន។

**មាត្រា ៧៧.\_ ការចាត់ចែងវត្តតាងដែលរឹបអូសបាន**

បន្ទាប់ពីសាលក្រម ឬសាលដីកាជាចូលជាស្ថាពរ វត្តតាងដែលបានរឹបអូសបានត្រូវចាត់ចែង តាមនីតិវិធីដោយក្រសួងបរិស្ថាន។

**ជំពូកទី ១៣**

**អន្តរប្បញ្ញត្តិ**

**មាត្រា ៧៨ .\_ អន្តរប្បញ្ញត្តិ**

អនុក្រឹត្យលេខ ៧២ អនក្រ.បក ចុះថ្ងៃទី ១១ ខែ សីហា ឆ្នាំ ១៩៩៩ ស្តីពីកិច្ចដំណើរការវាយតំលៃហេតុប៉ះពាល់បរិស្ថាន និងលិខិតបទដ្ឋានគតិយុត្តពាក់ព័ន្ធនឹងការវាយតំលៃហេតុ ប៉ះពាល់បរិស្ថានដែលនៅជាធរមាននៅមានសុពលភាពរហូតដល់មានលិខិតបទដ្ឋានគតិយុត្តថ្មីមកជំនួសស្របតាមស្មារតីនៃច្បាប់នេះ។

**ជំពូកទី ១៥**

**អវសានប្បញ្ញត្តិ**

**មាត្រា ៧៩.\_ អវសានប្បញ្ញត្តិ**

- ១. បញ្ញត្តិទាំងឡាយណាដែលផ្ទុយនឹងច្បាប់នេះត្រូវទុកជានិរាករណ៍។
- ២. ការចូលជាធរមានក្នុងការអនុវត្តច្បាប់នេះនឹងត្រូវអនុវត្តតាមប្រកាសផ្សព្វផ្សាយជាផ្លូវការ។

ច្បាប់នេះត្រូវបានរដ្ឋសភានៃព្រះរាជាណាចក្រកម្ពុជា  
អនុម័តនៅថ្ងៃទី ខែ ឆ្នាំ.....  
ក្នុងសម័យប្រជុំរដ្ឋសភាលើកទី នីតិកាលទី៥។

រាជធានីភ្នំពេញ ថ្ងៃទី ខែ ឆ្នាំ.....

**ប្រធានរដ្ឋសភា**

**ឧបសម្ព័ន្ធទី ១៖**

**វាក្យស័ព្ទ**

**ច្បាប់ស្តីពីការវាយតម្លៃហេតុប៉ះពាល់បរិស្ថាន**

ច្បាប់នេះចែងនិងបញ្ញត្តិអំពីការគ្រប់គ្រងលើកិច្ចដំណើរវាយតម្លៃហេតុប៉ះពាល់បរិស្ថាន ក្នុងព្រះរាជាណាចក្រកម្ពុជា។ រាល់សកម្មភាព ចលនា ការប្រព្រឹត្តទាំងអស់របស់បុគ្គល គ្រួសារ ម្ចាស់ទីតាំង ម្ចាស់កម្មសិទ្ធិ ទោះជាប្រវត្តិបុគ្គល ជានីតិបុគ្គលឯកជន ឬជានីតិបុគ្គលសាធារណៈ ជាអង្គភាព ជាក្រសួង ជាស្ថាប័នរដ្ឋ ឬជារដ្ឋនិងរដ្ឋក្តី ដែលបានធ្វើសកម្មភាពគ្រប់យ៉ាងនិងដែល បានផ្លាស់ប្តូរស្ថានភាពដើមនៃបរិស្ថាន សេដ្ឋកិច្ច សង្គម វប្បធម៌ ត្រូវគោរពអនុវត្តតាមបទប្បញ្ញត្តិ នៃច្បាប់នេះ ចំពោះសកម្មភាពដែលមានស្រាប់ ដែលកំពុងដំណើរការ ឬដែលរៀបចំចាប់ផ្តើម។

**ផលប្រយោជន៍បន្ថែម:** ផលប្រយោជន៍ទាំងឡាយសម្រាប់ភូមិភាគ ឬតំបន់ដែលនៅជុំវិញ គម្រោងអភិវឌ្ឍន៍ដែលបានស្នើឡើង ដែលអាចទទួលបានមកពីគម្រោង។

**បណ្តុំនៃហេតុប៉ះពាល់ :** បណ្តុំនៃហេតុប៉ះពាល់ គឺ ជាហេតុប៉ះពាល់ទាំងឡាយណា ដែលកើត មក ពីហេតុប៉ះពាល់ចំនួនបន្ថែមរបស់គម្រោង ដែលបន្ថែមលើសកម្មភាពពី អតីតកាល បច្ចុប្បន្ន និង អនាគត ។

**ការឯកភាពលើគម្រោងអភិវឌ្ឍន៍ :** ជាការអនុម័ត ឬ ការអនុញ្ញាត ដែលផ្តល់អោយដោយ រដ្ឋាភិ បាលកម្ពុជាសម្រាប់គម្រោង ឬ ដោយស្ថាប័នផ្សេងទៀត រួមទាំង កិច្ចសន្យាសម្បទាន ។

**អ្នកទទួលហេតុប៉ះពាល់ផ្ទាល់:** ជាអ្នកទទួលហេតុប៉ះពាល់ដែលមាន សិទ្ធិតទល់ ហានិភ័យ និង ការទទួលខុសត្រូវលើបញ្ហា ។ អ្នកទាំងនោះ អាចជាអ្នកដែលនៅក្នុងតំបន់ដែលគម្រោងតាំងនៅ (ឧទាហរណ៍ សហគមន៍ដែលរងហេតុប៉ះពាល់ពីគម្រោង ) ឬ នៅក្រៅតំបន់គម្រោងតាំងនៅ (និយតករ រដ្ឋាភិបាល តំណាងស្ថាប័នហិរញ្ញវត្ថុ ឬ ដៃគូវិនិយោគទុនផ្សេងៗ) ។

**ការបាត់បង់សេដ្ឋកិច្ច (Economic Displacement):** ការបាត់បង់នូវ ទ្រព្យ ការទទួលបានទ្រព្យ ឬ ប្រភពប្រាក់ចំណូលផ្សេងៗ ឬ ការបាត់បង់នូវមធ្យោបាយក្នុងការចិញ្ចឹមជីវិត ដោយសារតែ (១) ការដកហូតយកដីធ្លី (២) ការប្រែប្រួលនៅក្នុងការប្រើប្រាស់ដីធ្លីឬការទទួលបានដីធ្លី (៣) ការ ដាក់កម្រិតលើការប្រើប្រាស់ដីឬលទ្ធភាពទទួលបានធនធានធម្មជាតិធានា រួមមាន ធនធានទឹក ឧទ្យានដែលត្រូវបានរៀបចំតាមផ្លូវច្បាប់ តំបន់ការពារ ឬតំបន់ដែលដាក់កម្រិតដល់ការចូលទៅ ដល់ ដូចជា ជលដ្ឋានអាងធម្មជាតិ និង (៤) ការប្រែប្រួលបរិស្ថាន ដែលនាំឱ្យមានកង្វល់អំពីសុខ ភាព ឬ ផលប៉ះពាល់ដល់ជីវភាពរស់នៅ។ ការបាត់បង់សេដ្ឋកិច្ចត្រូវរាប់បញ្ចូលទាំងអស់ ទោះបី ជា ការបាត់បង់ និងការដាក់កម្រិតទាំងនោះ ជាលក្ខណៈបាត់បង់ទាំងស្រុង ឬបាត់បង់ភាគខ្លះក្តី ហើយថា មានលក្ខណៈអចិន្ត្រៃយ៍ ឬបណ្តោះអាសន្នក្តី។

**ផែនការអភិវឌ្ឍន៍ជនជាតិភាគតិច (Ethnic Minorities Development Plan):** ផែនការអភិវឌ្ឍន៍ជនជាតិភាគតិច មានអត្ថន័យដែលត្រូវបានផ្តល់ឱ្យវា ដោយអនុក្រឹតស្តីពី សំណង និងការផ្លាស់ទីលំនៅរបស់ប្រជាជនដែលរងផលប៉ះពាល់ដោយគម្រោងអភិវឌ្ឍន៍នានា [ដែលនឹងត្រូវពង្រឹងសម្រាប់ការពិចារណា] ។

**ការវាយតម្លៃបរិស្ថាន:** ជាដំណើរការ ដោយយោងតាម ច្បាប់ស្តីពីការវាយតម្លៃហេតុប៉ះពាល់ បរិស្ថាន និង ច្បាប់ពាក់ព័ន្ធ ។

**ការវាយតម្លៃហេតុប៉ះពាល់បរិស្ថានពេញលេញ:** គឺជាការវាយតម្លៃយ៉ាងលំអិត ពីហេតុប៉ះពាល់បរិស្ថាន និង សង្គម ។ ការវាយតម្លៃហេតុប៉ះពាល់បរិស្ថាន គឺ ជាដំណើរការសិក្សា និង ការប្រមើ មើលពីហេតុប៉ះពាល់វិជ្ជមាន និង អវិជ្ជមាន លើបរិស្ថាន និង សង្គម ដើម្បីកំណត់វិធានការការពារ និង កាត់បន្ថយហេតុប៉ះពាល់លើបរិស្ថាន និង សង្គម ដែលកើតចេញពីគម្រោង និង សកម្មភាពអភិវឌ្ឍន៍ផ្សេងៗ ។

**វិញ្ញាប័នបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន:** គឺជាវិញ្ញាប័នបត្រ ដែលចេញដោយ ក្រសួងបរិស្ថាន ដោយយោងតាមការវាយតម្លៃបរិស្ថានរបស់គម្រោង ដែលមានចែងលំអិតអំពី ផែនការគ្រប់គ្រងបរិស្ថាន និង លក្ខខណ្ឌដែលចេញដោយក្រសួងបរិស្ថាន ។

**ផែនការគ្រប់គ្រងបរិស្ថាន:** សំដៅលើផែនការ ដែលមានចែងនៅក្នុង របាយការណ៍វាយ តម្លៃហេតុប៉ះពាល់បរិស្ថាន និង សង្គម ដែលបានកំណត់វិធានការការពារ និង កាត់បន្ថយ ហេតុប៉ះពាល់ ការទទួលខុសត្រូវ និង កាលវិភាគសម្រាប់ការអនុវត្តផែនការគ្រប់គ្រងបរិស្ថាន ផែនការតាមដាន និង ការវាយតម្លៃហេតុប៉ះពាល់បរិស្ថានពីគម្រោង ដោយរួមបញ្ចូលទាំង ផែនការហិរញ្ញវត្ថុសម្រាប់ សកម្មភាពបរិស្ថានក្នុងតំណាក់កាលសាងសង់ ដំណើរការ និង ការបញ្ចប់គម្រោង ។

**ប្រព័ន្ធគ្រប់គ្រងបរិស្ថាន (Environmental Management System)** មានអត្ថន័យដែលត្រូវបានផ្តល់ឱ្យវា ដោយ ស្តង់ដារនៃប្រព័ន្ធគ្រប់គ្រងបរិស្ថាន ISO 14001 នៃឆ្នាំ ២០០៤ ។

**របាយការណ៍អង្កេតតាមដានបរិស្ថាន:** ជារបាយការណ៍ស្តីពីការតាមដាន និង វាយតម្លៃបរិស្ថានរបស់គម្រោងអភិវឌ្ឍន៍ ដូចដែលមានចែងនៅក្នុងផែនការគ្រប់គ្រងបរិស្ថាន ដែលដាក់ជូនក្រសួងបរិស្ថាន។ កម្មវិធីតាមដាន ត្រូវអនុវត្តតាមដំណើរការ និង ការកំណត់ពី គុណភាពបរិស្ថាន ដូចមានចែងក្នុង ផែនការគ្រប់គ្រងបរិស្ថាន ដែលបានអនុម័តជាផ្លូវការ ។

**គម្រោងដែលមានស្រាប់:** គម្រោងដែលមានស្រាប់ គឺ ជាគម្រោងទាំងឡាយណា ដែលកំពុងសាងសង់ ដំណើរការ ឬ នៅដំណាក់កាលបញ្ចប់នៃក្នុងវគ្គគម្រោង ដែលកំពុងអនុវត្តមុន ពេលចូលជាធរមានរបស់ច្បាប់ស្តីពីការវាយតម្លៃហេតុប៉ះពាល់បរិស្ថាន ។

**អ្នកត្រួតពិនិត្យឯករាជ្យ:** ជាអ្នកត្រួតពិនិត្យជំនាញ ដែលមិនបានជួលមកដោយគម្រោង និង ពុំបានទទួលផលប្រយោជន៍ផ្នែកហិរញ្ញវត្ថុពីគម្រោង ។

**ការវាយតម្លៃហេតុប៉ះពាល់បរិស្ថានដំបូង:** គឺជាការវាយតម្លៃហេតុប៉ះពាល់លើបរិស្ថាន និងសង្គមដំបូង ដើម្បីប្រមើលផលប៉ះពាល់ផ្នែកបរិស្ថាន និង សង្គម ដែលកើតចេញពីគម្រោង និង សកម្មភាពអភិវឌ្ឍន៍ផ្សេងៗ ដោយរំពឹងថានឹងមានហេតុប៉ះពាល់តិចបំផុត ដែលអាចមានវិធានការ កាត់បន្ថយហេតុប៉ះពាល់បរិស្ថាន ។

**នីតិសម្បទាដី (Land Rehabilitation):** ដំណើរការនៃការធ្វើឱ្យដីត្រឡប់ទៅកាន់កម្រិតណាមួយនៃស្ថានភាពដើមរបស់វា ក្រោយពីមានការរំខាន ឬ ការធ្វើឱ្យខូចខាត ដែលទាក់ទងទៅនឹងការអនុវត្តគម្រោង។

**ផែនការគ្រប់គ្រង:** ផែនការគ្រប់គ្រង គឺ ជាឧបករណ៍សម្រាប់ប្រើជាឯកសារគោលក្នុងការគ្រប់គ្រង ជាពិសេស បញ្ហាគម្រោង និង ជាយន្តការសម្រាប់ដោះស្រាយទៅនឹងសំនួរ ហេតុអ្វីជាអ្វី យ៉ាងម៉េច នរណា ប៉ុន្មាន និង ពេលណា សម្រាប់បញ្ហាទាំងនោះ ។

**បញ្ហាកេរដំណែល (Legacy Issues):** ហេតុប៉ះពាល់នៃគម្រោងមុនៗ ដែលមានឥទ្ធិពលអវិជ្ជមាន ឬដែលមិនត្រូវបានសងមកវិញនូវផលប្រយោជន៍សេវាកម្មអ្វីឡើយ ឬបញ្ហាទាំងឡាយដែលមានអត្ថិភាពជាយូរអង្វែងមក ជាមួយនឹងគម្រោងបច្ចុប្បន្ន(ដែលមានស្រាប់) ឬបញ្ហាដែលមានអត្ថិភាពតាំងពីមុនមក នៅក្នុងទីតាំងបច្ចុប្បន្ននៃគម្រោងថ្មីៗ ។

**ប្រព័ន្ធគ្រប់គ្រង (Management System):** ក្របខណ្ឌនៃដំណើរការ និងនីតិវិធីនានា ដែលត្រូវបានប្រើប្រាស់ក្នុងការធានាឱ្យបានថា អង្គការណាមួយអាចបំពេញកិច្ចការទាំងអស់ ដែលចាំបាច់តម្រូវឱ្យធ្វើ ដើម្បីសម្រេចបាននូវវត្ថុបំណងទាំងឡាយរបស់ខ្លួន។

**ការកាត់បន្ថយ (Offset):** ការអភិរក្សដែលអាចវាស់វែងបាន កើតពីសកម្មភាពដើម្បីបង្កើតអោយមាន សំណងដ៏ចិត្តលើហេតុប៉ះពាល់លើជីវចម្រុះ ដែលកើតចេញពីគម្រោងអភិវឌ្ឍន៍ និង យន្តការសមរម្យ សម្រាប់ជៀសវាង កាត់បន្ថយ និង ការស្តារឡើងវិញ ។ ជាទូទៅ វាមិនស្ថិតនៅក្នុងទីតាំងរបស់គម្រោងទេ ។

**ភាពប្រសើរបំផុត (Optimal):** ដំណើរដែលស៊ីសង្វាក់គ្នាបំផុត ដោយផ្អែកលើលទ្ធផលនៃដំណើរការពិគ្រោះយោបល់ នៅពេលដែលគេរាប់បញ្ចូលនូវរាល់ការពិចារណាទាំងអស់។

**អ្នកស្នើសុំគម្រោង:** អ្នកស្នើគម្រោង គឺជាម្ចាស់គម្រោង ឬ អ្នកអភិវឌ្ឍន៍គម្រោង ដែលសំដៅលើ រូបវន្ត បុគ្គលទាំងឡាយ នីតិបុគ្គល ឬ ស្ថាប័ន ដែលបានទទួលការអនុញ្ញាតធ្វើការសិក្សា ស្រាវជ្រាវ កសាង និង អនុវត្តគម្រោង ។ អ្នកស្នើគម្រោង អាចមកពីស្ថាប័នឯកជន ស្ថាប័នរដ្ឋ ឬ ស្ថាប័នទទួលបន្ទុក អភិវឌ្ឍន៍ ។

**ការចូលរួមជាសាធារណៈ :** ការចូលរួមជាសាធារណៈ មានន័យថា ជាការពិគ្រោះយោបល់ និង ការចូលរួមពិភាក្សាក្នុងដំណើរការ ការវាយតម្លៃហេតុប៉ះពាល់បរិស្ថាន ការផ្លាស់ប្តូរគំនិត និង មតិយោបល់ ការទទួលយកព័ត៌មានពីគ្រប់ភាគីដែលនឹងទទួលរងហេតុប៉ះពាល់ផ្ទាល់ និង ប្រយោល ពីគម្រោងអភិវឌ្ឍន៍ និង ដំណោះស្រាយបញ្ហា ដែលរាប់ចាប់តាំងពីកំឡុងពេល តាក់តែងផែនការ ការអនុវត្ត និង ការជួសជុលផ្នែកបរិស្ថាន និង ការស្តារឡើងវិញ មុនពេល បញ្ចប់គម្រោង ។

**ការស្តារជាថ្មី (Refurbishment):** ស្ថានភាពនៃការស្តារទៅកាន់ស្ថានភាពល្អរបស់វាកាលពីមុន ។

**គម្រោងផែនការផ្លាស់ទីលំនៅថ្មី (Resettlement Action Plan):** ជាឯកសារ ឬ បណ្តុំឯកសារ ដែល ធ្វើឡើងជាពិសេស ដើម្បីកំណត់សកម្មភាព ដែលនឹងយកមកប្រើដើម្បីជាដំណោះស្រាយបញ្ហា (ផែនការទាំងនេះ នឹង កំណត់ដោយសេចក្តីណែនាំស្តីពី សំណងជំងឺ ចិត្ត និង ដំណោះស្រាយ សម្រាប់ប្រជាជនដែលរង ហេតុប៉ះពាល់ដោយសារគម្រោងអភិវឌ្ឍន៍)។ ផែនការនេះ ត្រូវបញ្ចូល អត្តសញ្ញាណរបស់អ្នកដែល ត្រូវបានទទួលការដោះស្រាយ ការសិក្សាពីសង្គម-សេដ្ឋកិច្ច សម្រាប់អ្នកដែលទទួលបានការដោះស្រាយ វិធានការដែលនឹងយកមកអនុវត្ត ដែលជាផ្នែកមួយនៃ ដំណើរការដោះស្រាយ ដោយរាប់ទាំងជំនួយ នានា ក្នុងការដោះស្រាយបញ្ហា និង ការគាំទ្រផ្នែក ជីវភាព ព្រមទាំងយន្តការផ្នែកច្បាប់ និង សំណងជំងឺចិត្ត តួនាទី និង ការទទួលខុសត្រូវរបស់ស្ថា ប័ន ការគ្រប់គ្រងថវិកា និង ហិរញ្ញវត្ថុ ពេលវេលា កម្មវត្ថុ និង ក្រុមគោលដៅ យន្តការកែប្រែទុក្ខ ព្រួយ ការតាមដានរបាយការណ៍ និង ការពិនិត្យ និង ការយល់ដឹងពីការពិគ្រោះយោបល់ ការ ចូលរួម និង ការផ្លាស់ប្តូរព័ត៌មាន ។

**ការជ្រើសរើសគម្រោង:** ការជ្រើសរើសគម្រោង មានន័យថា ជាការកំណត់ប្រភេទគម្រោងស្នើសុំ ដើម្បីពិនិត្យមើលថាគឺ គម្រោងនោះចាំបាច់អោយធ្វើការវាយតម្លៃហេតុប៉ះពាល់បរិស្ថានដំបូង ឬ ការធ្វើការវាយតម្លៃហេតុប៉ះពាល់បរិស្ថានពេញលេញ ។

**ការវាយតម្លៃហេតុប៉ះពាល់សង្គម:** គឺជាដំណើរការនៃការសិក្សា និង ប្រមើមើលពី ហេតុប៉ះពាល់ វិជ្ជមាន និង អវិជ្ជមាន លើផ្នែកសង្គមសេដ្ឋកិច្ចនៃសង្គមពីគម្រោង និង សកម្មភាព អភិវឌ្ឍន៍ ដែលកំណត់ពីវិធានការសមរម្យដើម្បីទប់ស្កាត់ កាត់បន្ថយ និង ផ្តល់ជំងឺចិត្ត ដល់បុគ្គលដែល ទទួលរងការប៉ះពាល់ពីគម្រោង ដែលអាចជាហេតុប៉ះពាល់លើជីវិត ជីវភាព សុខុមាលភាព និង សុខភាព ។

**ការវាយតម្លៃបរិស្ថានយុទ្ធសាស្ត្រ:** ការវាយតម្លៃបរិស្ថានយុទ្ធសាស្ត្រ សំដៅលើលំដាប់ ទ្រឹស្តីនៃការវិភាគ និង ការចូលរួម ដែលមានគោលបំណង ដើម្បីរួមបញ្ចូលការពិនិត្យពិច័យ ផ្នែកបរិស្ថាន ទៅក្នុងគោលនយោបាយ ផែនការ និង កម្មវិធីផ្សេងៗ និង ការវាយតម្លៃ ការពិនិត្យពិច័យ ទំនាក់ទំនងរវាង សេដ្ឋកិច្ច និង សង្គម ។

**ដំណើរស៊ីសង្វាក់គ្នាយុទ្ធសាស្ត្រ (Strategic Fit):** ភាពចុះសម្រុងគ្នានៃគម្រោង ជាមួយសេចក្តី ត្រូវការ ថ្នាក់មូលដ្ឋាន ថ្នាក់ជាតិ និងថ្នាក់តំបន់ ដែលត្រូវបានកំណត់អត្តសញ្ញាណតាមរយៈ អាទិភាព និងវត្ថុបំណងទាំងឡាយ ដែលបានដាក់ចេញនៅក្នុង ជម្រើសនៃការវាយតម្លៃ និងនៅក្នុង គោលការណ៍ និងផែនការ ដែលពាក់ព័ន្ធផ្សេងៗទៀតនៃថ្នាក់មូលដ្ឋាន ថ្នាក់ជាតិ ថ្នាក់តំបន់ និង ថ្នាក់ពហុជាតិ។

**កិច្ចព្រមព្រៀងឆ្លងដែន:** ជាកិច្ចព្រមព្រៀង ដែលបង្កើតឡើងដោយរដ្ឋត្រីភាគី ស្តីពី របៀបនៃការ ចែករំលែកធនធាន ដែលនឹងប្រើប្រាស់ដោយភាគីដែលពាក់ព័ន្ធ ហើយនឹងដំណើរការ ដែលត្រូវ ធ្វើប្រតិបត្តិតាម ដើម្បីរក្សាខ្លឹមសារនៃការព្រមព្រៀងនេះ ។